

سورة الشورى

نام:

اس سورت کا نام الشُّورَى ہے اور اس میں 5 رکوع اور 53 آیتیں ہیں۔ سورت کا نام اس عظیم الشان حکم سے لیا گیا ہے جسے مسلمانوں کی حکومت اور کل قومی کاموں کی بنیاد قرار دیا گیا ہے یعنی باہمی مشورہ سے امور کو طے کرنا۔

زمانہ نزول:

یہ سورت بالاتفاق مکی ہے اور اس زمانہ کی ہے جب مسلمانوں کی نہ کوئی قوم بنی تھی نہ کوئی قومی کام طے ہونے والے تھے اور حکومت کا وہم و گمان بھی نہ تھا۔ اس وقت مسلمانوں کو مشورہ کا حکم دینا اور نماز اور انفاق فی سبیل اللہ کے ساتھ اسے مسلمانوں کی عظیم الشان ضرورت قرار دینا بتاتا ہے کہ کس قدر اہمیت اس اصول کو اللہ تعالیٰ نے دی ہے۔

خلاصہ مضمون:

- ① سورت کے پہلے رکوع میں بتایا ہے کہ رسول اللہ ﷺ کے بھیجنے کی غرض یہ ہے کہ ام القریٰ سے شروع کر کے کل عالم کو انذار کریں یعنی بدی کے بدنتائج سے متنبہ کریں۔
- ② دوسرے رکوع میں بتایا کہ اسلام کا حق کل دنیا کو انذار کرنے کا ہے۔ اس لیے کہ اسلام ہی تمام اختلافات مذہبی کا فیصلہ کرتا ہے۔
- ③، ④ تیسرے اور چوتھے رکوع میں مومنوں کو کامیابی کی بشارت دی ہے۔ کیونکہ اتنی عظیم الشان پیغام کی متحمل کوئی قوم نہ ہو سکتی تھی، جب تک کہ اللہ تعالیٰ کی طرف سے اس کی تائیدات اور نصرتوں کے وعدے اور آخری کامیابی کی بشارتیں نہ ہوں، جو ان میں ہر قسم کے مصائب کے برداشت کرنے کی ہمت پیدا کریں۔ اس موقع پر مسلمانوں کو مشورے کا حکم دیا۔ یعنی جب کامیاب ہو جائیں تو پھر حکومت کے صحیح اصول کو ہاتھ سے نہ دیں۔
- ⑤ اور آخری رکوع میں بتایا کہ بدی کے نمائندوں کے لیے آخر کار ہلاکت ہے اور زندگی کی بنیاد صرف قرآن کریم ہے، جس سے دنیا کی قوموں کو آئندہ کے لیے زندگی مل سکتی ہے۔

تعلق:

پچھلی سورت میں اسلام کے اطراف و اکناف میں غلبہ کی پیشگوئی کی تو یہاں بتایا کہ اسلام کا پیغام کل عالم کے لیے ہے۔ اور اسلام سب اختلافات مذہبی کا فیصلہ کرتا ہے اور اصول اتحاد اقوام کی صحیح بنیاد رکھتا ہے۔

بِسْمِ اللَّهِ الرَّحْمَنِ الرَّحِيمِ

اللہ بے انتہا رحم والے بار بار رحم کرنے والے کے نام سے

(اللہ) بے انتہا رحم والا۔

حَمَّ ①

جاننے والا سننے والا قادر ہے۔ (2952)

عَسَقَ ①

اسی طرح اللہ غالب حکمت والا تیری طرف وحی کرتا ہے اور

ان کی طرف جو تجھ سے پہلے ہوئے۔ (2953)

كَذَلِكَ يُوحِي إِلَيْكَ وَإِلَى الَّذِينَ مِنْ

قَبْلِكَ اللَّهُ الْعَزِيزُ الْحَكِيمُ ①

اسی کے لیے ہے جو کچھ آسمانوں میں ہے اور جو کچھ زمین

میں ہے اور وہ بلند عظمت والا ہے

لَهُ مَا فِي السَّمَوَاتِ وَمَا فِي الْأَرْضِ ① وَهُوَ

الْعَلِيُّ الْعَظِيمُ ①

قریب ہے کہ آسمان ان کے اوپر سے پھٹ پڑیں اور

فرشتے اپنے رب کی حمد کے ساتھ تسبیح کرتے ہیں اور ان

کے لیے بخشش مانگتے ہیں جو زمین میں ہیں۔

تَكَادُ السَّمَوَاتُ يَتَّقَطُرْنَ مِنْ فَوْقِهِنَّ وَ

الْمَلَائِكَةُ يُسَبِّحُونَ بِحَمْدِ رَبِّهِمْ وَ

يَسْتَغْفِرُونَ لِمَنْ فِي الْأَرْضِ ①

2952 - ﴿عَسَقَ ①﴾ مفسرین ان حروف پر خاموش ہیں۔ ابن جریر نے سیدنا حذیفہ رضی اللہ عنہ سے ایک روایت بیان کی ہے جو ان حروف کو

آنے والے فتنوں پر لگاتے ہیں اور سیدنا ابن عباس رضی اللہ عنہما سے ایک روایت بیان کی ہے کہ آپ نے فرمایا کہ اس ہر ایک فرقہ کی

عمر ہے جو ہونے والا ہے اور ہر ایک جماعت ہے جو ہونے والی ہے۔ مگر اس سے بھی کچھ مطلب نہیں کھلتا۔ اصل بات یہی

ہے یہ کہ حروف اسماء الہی کے قائم مقام ہیں۔ یعنی ع عَلِيمٌ۔ س سَمِيعٌ اور ق قَادِرٌ کی جگہ اور پہلی آیت میں حَمْدٌ رَحْمَنٌ کی جگہ

ہے اور وحی کا نازل فرمانا صفت رحمانیت کا تقاضا ہے۔ اور عَلِيمٌ، سَمِيعٌ، قَادِرٌ کا تعلق انذار، وحی کی مخالفت اور ابطال حق

کرنے والوں کی سزا سے ہے۔

2953 - ﴿كَذَلِكَ﴾ یعنی اس کی مثل جو اس کی سورت میں ہے یا اسی طرح بواسطہ ملک وحی کرنا ہے۔ (ر) مگر ہو سکتا ہے کہ مراد یہ ہو کہ

اسی طرح اللہ تعالیٰ کی صفت رحمانیت کا جس کا ذکر ﴿حَمَّ﴾ میں ہے یہ تقاضا رہا ہے کہ وہ وحی کرے گا۔

﴿الَّا اِنَّ اللّٰهَ هُوَ الْغَفُوْرُ الرَّحِيْمُ﴾ (2954) سنو! اللہ ہی بخشنے والا رحم کرنے والا ہے۔

وَالَّذِيْنَ اتَّخَذُوْا مِنْ دُوْنِهٖۤ اَوْلِيَاءَ اللّٰهُ حَفِيْظٌ عَلَيْهِمْ ۗ وَاَنْتَ عَلَيْهِمْ بِوَكِيْلٌ ﴿٢٩٥٤﴾

اور جو لوگ اس کے سوائے مددگار بناتے ہیں، اللہ ان پر نگہبان ہے۔ اور ان کا معاملہ تیرے سپرد نہیں کیا گیا۔

وَاَنْتَ عَلَيْهِمْ بِوَكِيْلٌ ﴿٢٩٥٤﴾ اور اسی طرح ہم نے تیری طرف قرآنِ عربیٰ وحیٰ کیا ہے، تاکہ تو بستیوں کے مرکز کو ڈرائے اور ان (سب) کو جو اس کے ارد گرد ہیں اور اس اکٹھا ہونے کے دن سے ڈرائے جس میں کوئی شک نہیں۔ ایک گروہ بہشت میں ہوگا اور

ایک گروہ دوزخ میں۔ (2955)

2954- اللہ تعالیٰ کی وسیع رحمت: ﴿فَوَقَّهْنَ﴾ میں ضمیر بعض نے سموات کی طرف ہی لی ہے اور مراد ان کی جہت فوقانیت یا اوپر کی سمت ہے اور بعض نے ضمیر کو جماعت کفار کی طرف لیا ہے اور یہ زیادہ قرین قیاس ہے۔ یعنی کفار کا ظلم تو اس قدر ہے کہ آسمان ان کے اوپر سے پھٹ پڑتے مگر اس کی صفات میں رحم اس قدر غالب ہے کہ اس کے فرشتے لوگوں کے لیے بخشش مانگتے ہیں اور اس روایت کو مد نظر رکھتے ہوئے جو سیدنا حذیفہ رضی اللہ عنہ نے بیان کی ہے اور دوسری طرف ان الفاظ قرآنی کو مد نظر رکھتے ہوئے جو دوسری جگہ عیسائیت کے متعلق فرمائے ہیں: ﴿تَكَادُ السَّمٰوٰتُ يَنْفَطِرْنَ مِنْهُ وَتَنْشُقُّ الْاَرْضُ وَتَعْرِى الْجِبَالُ هَدًّا ۗ اَنْ دَعَوْا لِلدَّرَجٰتِيْنَ وَاَلَدَّٰٓئِ﴾ [مریم: 90-91] ”قریب ہے کہ آسمان اس سے پھٹ پڑیں اور زمین شق ہو جائے اور پہاڑ ریزہ ریزہ ہو کر گرجائیں کہ وہ رحمن کے لیے بیٹے کا دعویٰ کرتے ہیں۔“ ایسا معلوم ہوتا ہے کہ یہاں اشارہ عیسائی اقوام کی طرف ہے۔ یعنی ان کے عقائد باطلہ تو ایسے ہیں کہ ان پر آسمان پھٹ پڑیں مگر ان کے بعض افعال کی وجہ سے اللہ تعالیٰ ان کو تباہ نہیں کرے گا۔ اگلی آیت میں بھی اسی طرف اشارہ معلوم ہوتا ہے۔

2955- ﴿يَوْمَ الْجَمْعِ﴾ سے مراد قیامت کا دن لیا گیا ہے کیونکہ اس میں مخلوقات جمع ہوگی اور یا ارواح اور جسم جمع ہوں گے یا اعمال اور عمل کرنے والے جمع ہوں گے اور دوسری جگہ ہے ﴿يَوْمَ يَجْمَعُكُمْ لِيَوْمِ الْجَمْعِ﴾ [النبا: 9:64] ”جس دن کہ وہ تمہیں جمع ہونے کے دن کے لیے اکٹھا کرے گا۔“ (ر) لیکن حق و باطل کے فیصلہ کرنے کے لیے ایک جمع ہونے کا دن اس دنیا میں بھی آنا ضروری قرار دیا گیا تھا۔ ﴿قُلْ يَجْمَعُ بَيْنَنَا رَبُّنَا ثُمَّ يَفْتَحُ بَيْنَنَا﴾ [السبا: 26:34] ”کہہ ہمارا رب ہمیں جمع کرے گا پھر

وَلَوْ شَاءَ اللَّهُ لَجَعَلَهُمْ أُمَّةً وَاحِدَةً وَ لَكِنْ يَدْخُلُ مَنْ يَشَاءُ فِي رَحْمَتِهِ ۗ وَالظَّالِمُونَ مَا لَهُمْ مِنْ وَّلِيٍّ وَلَا نَصِيرٍ ①

اور اگر اللہ چاہتا تو انہیں ایک ہی گروہ بناتا، لیکن وہ جسے چاہتا ہے اپنی رحمت میں داخل کرتا ہے۔ اور ظالموں کے لیے کوئی کار ساز نہیں اور نہ کوئی مددگار ہے۔

أَمْ اتَّخَذُوا مِنْ دُونِهِ أَوْلِيَاءَ ۗ فَاللَّهُ هُوَ الْوَلِيُّ وَهُوَ يُحْيِي الْمَوْتَىٰ وَهُوَ عَلَىٰ كُلِّ شَيْءٍ قَدِيرٌ ②

کیا انہوں نے اللہ کے سوائے مددگار بنائے ہیں۔ سو اللہ ہی مددگار ہے اور وہی مردوں کو زندہ کرتا ہے اور وہ ہر چیز پر قادر ہے۔

وَمَا اخْتَلَفْتُمْ فِيهِ مِنْ شَيْءٍ فَحُكْمُهُ إِلَى اللَّهِ ۗ ذُكِرْتُ لَكُمْ اللَّهُ رَبِّي عَلَيْهِ تَوَكَّلْتُ وَإِلَيْهِ أُنِيبُ ③

اور جو تم کسی بات میں اختلاف کرو تو اس کا فیصلہ اللہ کی طرف ہے، یہ اللہ میرا رب ہے۔ اس پر میں بھروسہ رکھتا ہوں اور اسی کی طرف رجوع کرتا ہوں۔ (2956)

ہمارے درمیان فیصلہ کرے گا۔“ اور اس لیے یہاں دونوں کی طرف اشارہ ہے۔

﴿أَمْ الْقُرَىٰ وَمَنْ حَوْلَهَا﴾ کے انذار پر [دیکھو نمبر: 982] اس میں یہ لطیف اشارہ ہے کہ رسول اللہ ﷺ کا انذار پہلے اس قوم کے لیے ہے جو اس سے فائدہ اٹھا کر دنیا کے لیے ماں کا کام دے یعنی دنیا کی روحانی تربیت کرے۔ گویا بتایا ہے کہ خاتم النبیین کی بعثت کا مرکز وہی مقام ہو سکتا تھا جو دنیا کا مرکز ہے۔ جب تک پہلے اس میں انذار نہ ہو۔ دوسری قوموں کا انذار نہ ہو سکتا تھا کیونکہ اس قوم نے دوسری قوموں کے لیے مندر بننا تھا۔

2956- [آیت: 8] میں اختلافات امم کا ذکر تھا تو فرمایا کہ اس اختلاف مذہبی کا فیصلہ اللہ تعالیٰ ہی کر سکتا ہے۔ کیونکہ جب ساری قومیں اپنے اپنے اندر رسولوں کا آنا مانتی تھیں اور تمام قوموں میں سخت اختلافات پیدا ہو چکے تھے تو ان کا فیصلہ کس طرح ہو سکتا تھا جب تک کہ اللہ تعالیٰ کی طرف سے ایک نئی وحی نہ آتی۔ یہی ﴿فَحُكْمُهُ إِلَى اللَّهِ﴾ سے مراد ہے۔ اسی کی طرف اشارہ کرتے ہوئے آگے فرمایا کہ اللہ تعالیٰ نے تو ہمیشہ ایک ہی دین کی تلقین کی ہے یعنی اسلام یا اللہ تعالیٰ کی کامل فرمانبرداری کا دین اور تمام انبیاء کا ایک ہی مذہب تھا اسی کے اصل اصول کو اسلام کا اصل الاصول قرار دے کر اختلافات مذہبی کا فیصلہ کیا گیا ہے۔ جب پہلے رکوع میں آپ کی بعثت کو ام القرئی سے شروع کر کے کل عالم کے لیے قرار دیا تو اب بتایا کہ اس کی وجہ یہ ہے کہ اسلام ہی

فَاطْرُ السَّمَوَاتِ وَالْأَرْضِ ۖ جَعَلَ لَكُمْ مِّنْ
 أَنْفُسِكُمْ أَزْوَاجًا ۚ وَمِنَ الْأَنْعَامِ
 أَزْوَاجًا ۚ يَذُرُّوكُمْ فِيهِ ۚ لَيْسَ
 كَمِثْلِهِ شَيْءٌ ۚ وَهُوَ السَّمِيعُ الْبَصِيرُ ۝

آسمانوں اور زمین کا پیدا کرنے والا، اس نے تمہارے
 لیے تمہاری جنس سے جوڑے پیدا کیے اور چار پائیوں کے
 بھی جوڑے (پیدا کیے)، وہ اس (طرح) سے تمہیں
 پھیلاتا رہتا ہے۔ اس کی مثل کوئی چیز نہیں اور وہ سننے والا
 دیکھنے والا ہے۔ (2957)

لَهُ مَقَالِيدُ السَّمَوَاتِ وَالْأَرْضِ ۚ يَبْسُطُ
 الرِّزْقَ لِمَن يَشَاءُ ۚ وَ يَقْدِرُ ۚ إِنَّهُ بِكُلِّ
 شَيْءٍ عَلِيمٌ ۝

آسمانوں اور زمین کے خزانے اسی کے ہیں۔ وہ جس کے
 لیے چاہتا ہے رزق فراخ کرتا ہے اور (جس کے لیے چاہتا
 ہے) تنگ کرتا ہے۔ وہ ہر چیز کا جاننے والا ہے۔

تمام اختلافات مذہبی کا فیصلہ کرتا ہے۔ اس لیے یہ ضروری ہے کہ وہ کل عالم کا مذہب ہو۔

2957- ﴿مِنَ الْأَنْعَامِ أَزْوَاجًا﴾ سے مراد ہے کہ چار پائیوں کے جوڑے ان کی جنس سے پیدا کیے جس طرح انسان کے جوڑے انسان کی جنس سے پیدا کئے اور یا مراد ہے کہ تمہارے فائدہ کے لیے حیوانات کے جوڑے پیدا کئے یا قسم قسم کے حیوان پیدا کئے۔ اور ﴿يَذُرُّوكُمْ فِيهِ﴾ سے مراد ہے کہ اس تدبیر سے وہ تمہیں پھیلاتا ہے یعنی تعلق زوجیت کی غرض یہ ہے کہ ان کے درمیان تو والد ہو اور انسان اور حیوان کی نسل پھیلے۔

﴿لَيْسَ كَمِثْلِهِ شَيْءٌ﴾ کے معنی بیان ہو چکے ہیں۔ اور یہاں کاف کو جو تشبیہ کے لیے ہے اور مِثْل کو تا کی لفظ کے لیے جمع کیا ہے اور اس میں تشبیہ ہے کہ نہ مِثْل کا استعمال صحیح ہے نہ کاف کا۔ اس لیے دونوں امور کو جمع کیا اور بعض کے نزدیک مثل یہاں بمعنی صفت ہے یعنی اس کی صفت جیسی کوئی صفت نہیں اور اس میں تشبیہ ہے کہ گویا اللہ تعالیٰ کی صفات میں بہت سی ایسی باتیں ہیں جن کے ساتھ انسان کی صفات کو بیان کیا جاتا ہے۔ لیکن یہ صفات اس طرح پر نہیں جس طرح بشر میں ہیں۔ یعنی اس کی صفات بشر پر قیاس نہیں کی جاسکتیں۔ (غ) مثلاً اس کا دیکھنا سننا ایسا نہیں جیسا بشر کا ہے اور اس کا بنانا ایسا نہیں جیسا بشر کا ہے۔ کیونکہ بشر آلات اور مادے کا محتاج ہے خدا نہیں۔ اور بعض نے مِثْل سے مراد یہاں ذات لی ہے یعنی مراد یہ ہے کہ اس کی ذات جیسی کوئی شے نہیں۔ جیسے عرب کہتے ہیں [مِثْلَكَ لَا يَبْخُلُ] اور مراد یہ ہوتی ہے کہ تو بخیل نہیں۔ (ر) اور یہاں یہ ذکر اس مناسبت سے کیا ہے کہ اوپر انسانوں اور حیوانات میں تو والد و تناسل کا ذکر تھا۔

اس نے تمہارے لیے دین کا وہی رستہ مقرر کیا ہے جس کا نوح کو حکم دیا تھا اور جو ہم نے تیری طرف وحی کیا اور جس کا ہم نے ابراہیم اور موسیٰ اور عیسیٰ کو حکم دیا کہ دین کو قائم رکھو اور اس میں تفرقہ نہ ڈالو۔ مشرکوں کو وہ بھاری معلوم ہوتا ہے جس کی طرف تو انہیں بلاتا ہے۔ اللہ اپنے لیے جسے چاہتا ہے چن لیتا ہے اور اسے اپنی طرف ہدایت دیتا ہے جو (اس کی طرف) رجوع کرتا ہے۔ (2958)

شَرَعَ لَكُمْ مِنَ الدِّينِ مَا وَصَّى بِهِ نُوحًا
وَ الذِّمِّيَّ اَوْحَيْنَا اِلَيْكَ وَ مَا وَصَّيْنَا بِهِ
اِبْرَاهِيمَ وَ مُوسَى وَ عِيسَى اَنْ اَقِيْمُوا
الدِّينَ وَ لَا تَتَفَرَّقُوْا فِيْهِ ۗ كَبُرَ عَلٰى
المُشْرِكِيْنَ مَا تَدْعُوهُمْ اِلَيْهِ ۗ اللّٰهُ
يَجْتَبِيْ اِلَيْهِ مَنْ يَّشَاءُ وَ يَهْدِيْ اِلَيْهِ
مَنْ يُنۡبِئُ ۝۱۷

اور انہوں نے تفرقہ نہیں کیا مگر اس کے بعد جو ان کے پاس علم آگیا، آپس کے حسد کی وجہ سے۔ اور اگر ایک بات تیرے رب کی طرف سے پہلے سے ایک وقت مقرر کے لیے نہ ہو چکی ہوتی تو ان کے درمیان فیصلہ کر دیا جاتا۔ اور جن لوگوں کو ان کے بعد کتاب و رشتہ میں ملی، وہ اس کے متعلق سخت شک میں ہیں۔ (2959)

وَ مَا تَفَرَّقُوْا اِلَّا مِنْۢ بَعْدِ مَا جَاءَهُمُ
العِلْمُ بَغِيًّا بَيْنَهُمْ ۗ وَ لَوْ لَا كَلِمَةٌ
سَبَقَتْ مِنْ رَّبِّكَ اِلَى اَجَلٍ مُّسَمًّى
لَّقَضِيَ بَيْنَهُمْ ۗ وَ اِنَّ الَّذِيْنَ اُوْرثُوْا
الْكِتٰبَ مِنْۢ بَعْدِهِمْ لَنَفِيْ شَكٍّ مِّنْهُ
مُرِيْبٍ ۝۱۸

2958- اصل اصول اديان: یہاں بتایا کہ دین کا اصل اصول تو ہمیشہ ایک ہی رہا ہے۔ چنانچہ جو حکم اب دیا جاتا ہے یہی نوح علیہ السلام اور ابراہیم علیہ السلام اور موسیٰ علیہ السلام اور عیسیٰ علیہ السلام کو دیا گیا تھا۔ اور نوح علیہ السلام اور ابراہیم علیہ السلام کے درمیان ﴿وَ الذِّمِّيَّ اَوْحَيْنَا اِلَيْكَ﴾ لاکر اس وحی کی عظمت کی طرف توجہ دلائی ہے۔ اور ﴿اَقِيْمُوا الدِّينَ﴾ میں دین سے مراد اللہ تعالیٰ کی توحید اور اس کی کامل فرمانبرداری ہے۔ یعنی اصل اصول سب دینوں کا یہی رہا ہے کہ اللہ تعالیٰ کو ایک جانیں اور اسی کی فرمانبرداری کریں۔ اور آگے فرمایا کہ مشرکوں کو شرک چھوڑ کر ایک اللہ کو ماننا بڑا دشوار معلوم ہوتا ہے اور یہ حالت ہر قوم کی ہے جس نے جو شرک بنایا ہے اس شرک کے چھوڑنے کے لیے تیار نہیں۔

2959- ﴿مَا تَفَرَّقُوْا﴾ میں ضمیر ان انبیاء کی امتوں طرف ہے۔ یعنی سب انبیاء کو تو ایک ہی دین توحید الہی دے کر بھیجا گیا تھا، مگر اس کے علم کے آنے کے بعد پھر لوگوں نے باہم تفرقہ کیا۔ ﴿كَلِمَةٌ سَبَقَتْ مِنْ رَّبِّكَ﴾ یہ ہے کہ اختلافات عقائد پر یہاں سزا نہیں دی

سو تو اسی کی طرف بلا۔ اور سیدھی راہ پر چلتا رہ جیسا تجھے حکم دیا گیا ہے اور ان کی خواہشوں کی پیروی نہ کر اور کہہ میں اس پر ایمان لایا جو اللہ نے کتاب اتاری ہے اور مجھے حکم دیا گیا ہے کہ تمہارے درمیان انصاف کروں۔ اللہ ہمارا رب اور تمہارا رب ہے۔ ہمارے لیے ہمارے عمل ہیں اور تمہارے لیے تمہارے عمل۔ ہمارے اور تمہارے درمیان کوئی جھگڑا نہیں، اللہ ہمیں جمع کرے گا اور اسی کی طرف انجام کار پھر کر آنا ہے۔ (2960)

اور جو لوگ اللہ کے بارے میں جھگڑتے ہیں اس کے بعد کہ اس کی بات مان لی گئی ان کا جھگڑا ان کے رب کے نزدیک باطل ہے اور ان پر ناراضگی ہے اور ان کے لیے سخت عذاب ہے۔ (2961)

فَلِذَلِكَ فَادْعُ ۚ وَاسْتَقِمْ كَمَا أُمِرْتَ ۚ وَلَا تَتَّبِعْ أَهْوَاءَهُمْ ۚ وَقُلْ أَمِنْتُ بِمَا آتَاكَ اللَّهُ مِنْ كِتَابِهِ ۚ وَ أُمِرْتُ لِأَعْدِلَ بَيْنَكُمُ ۚ اللَّهُ رَبُّنَا وَرَبُّكُمْ ۚ لَنَا أَعْمَالُنَا وَلكُمْ أَعْمَالُكُمْ ۚ لَا حِجَّةَ بَيْنَنَا وَبَيْنَكُمُ ۚ اللَّهُ يَجْمَعُ بَيْنَنَا ۚ وَ إِلَيْهِ الْمَصِيرُ ۝

وَالَّذِينَ يُحَاجُّونَ فِي اللَّهِ مِنْ بَعْدِ مَا اسْتَجِيبَ لَهُ حُجَّتُهُمْ دَاحِضَةٌ عِنْدَ رَبِّهِمْ وَعَلَيْهِمْ غَضَبٌ وَلَهُمْ عَذَابٌ شَدِيدٌ ۝

جاتی اور ﴿أُورِثُوا الْكِتَابَ مِنْ بَعْدِهِمْ﴾ سے مراد آنحضرت ﷺ کے زمانہ یا اس کے بعد کے لوگ ہیں کہ وہ اس حق میں جو نہایت واضح تھا شک کر رہے ہیں۔

2960- ﴿فَلِذَلِكَ﴾ سے مراد لی گئی ہے کہ اس تفرقہ کے سبب سے لوگوں کو راہ حق کی طرف بلا تے رہو مگر اصل مراد اسی اصل الاصول کی طرف بلانا ہے جو سب دینوں کی تعلیم مشترک ہے۔ اور اسی لیے آگے فرمایا ﴿أَمِنْتُ بِمَا آتَاكَ اللَّهُ مِنْ كِتَابِهِ﴾ اور اسی اصول مشترک کی طرف اشارہ ہے ﴿اللَّهُ رَبُّنَا وَرَبُّكُمْ﴾ میں۔ اور ﴿حِجَّةٌ﴾ اصل میں مصدر بمعنی احتجاج یعنی جھگڑا ہے۔

2961- اسلام کا قیام اس کی صداقت کی دلیل ہے: ﴿مِنْ بَعْدِ مَا اسْتَجِيبَ لَهُ﴾ یعنی بعد اس کے کہ اللہ تعالیٰ کی بات کو بہتیرے لوگوں نے قبول بھی کر لیا یعنی دین اسلام قائم ہو گیا، کیونکہ ایک یہ بھی صریح شہادت صداقت اسلامی کی تھی کہ سخت ترین مخالفت کے باوجود لوگ اسے قبول کرتے جاتے تھے۔ اور اس زمانہ کے لیے یہ دلیل بالخصوص قابل غور ہے کہ عیسائیت نے ساری دنیا پر تسلط حاصل کر کے اسلام کو مٹانا چاہا مگر ان کی سب کوشش ﴿حُجَّتُهُمْ دَاحِضَةٌ﴾ کی مصداق ہے اور وہ خود بھی اسے محسوس کر رہے ہیں۔

اللہ وہ ہے جس نے کتاب اور میزان کو حق کے ساتھ اتارا اور تجھے کیا خبر ہے شاید (موعودہ) گھڑی نزدیک ہی ہو۔ (2962)

اللَّهُ الَّذِي أَنْزَلَ الْكِتَابَ بِالْحَقِّ وَالْمِيزَانَ ۗ وَمَا يُدْرِيكَ لَعَلَّ السَّاعَةَ قَرِيبٌ ﴿٢٩٦٢﴾

اس کے لیے وہی جلدی کرتے ہیں جو اس پر ایمان نہیں لاتے اور جو ایمان لائے وہ اس سے ڈرنے والے ہیں، اور وہ جانتے ہیں کہ وہ سچ ہے۔ سنو! جو لوگ (موعودہ) گھڑی کے بارے میں جھگڑتے ہیں وہ پرلے درجے کی گمراہی میں ہیں۔ (2963)

يَسْتَعْجِلُ بِهَا الَّذِينَ لَا يُؤْمِنُونَ بِهَا ۗ وَالَّذِينَ آمَنُوا مُشْفِقُونَ مِنْهَا ۗ وَالَّذِينَ يَعْلَمُونَ أَنَّهَا الْحَقُّ ۗ إِلَّا إِنَّ الَّذِينَ يُمَارُونَ فِي السَّاعَةِ لَفِي ضَلَالٍ بَعِيدٍ ﴿٢٩٦٣﴾

اللہ اپنے بندوں پر لطف کرنے والا ہے وہ جسے چاہتا ہے رزق دیتا ہے اور وہ طاقتور غالب ہے۔

اللَّهُ لَطِيفٌ بِعِبَادِهِ يَرْزُقُ مَنْ يَشَاءُ ۗ وَهُوَ الْقَوِيُّ الْعَزِيزُ ﴿٢٩٦٤﴾

جو کوئی آخرت کی کھیتی چاہتا ہے ہم اسے اس کی کھیتی میں برکت دیتے ہیں اور جو کوئی دنیا کی کھیتی چاہتا ہے ہم اس میں سے کچھ اسے دے دیں گے اور اس کے لیے آخرت میں کوئی حصہ نہیں۔ (2964)

مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ ۗ وَمَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا ۗ وَمَا لَهُ فِي الْآخِرَةِ مِنْ لَشِيْبٍ ﴿٢٩٦٥﴾

2962- ﴿الْمِيزَانَ﴾ مِيزَانُ کے معنی یہاں عدل مروی ہیں۔ (ج) یا شریعت جس سے حقوق کا موازنہ کیا جاتا ہے۔ (ر) یعنی کتاب تو انسانوں کی رہنمائی کے لیے ہے اور اللہ تعالیٰ نے عدل یا ایک اندازہ بھی نازل کیا ہے جس میں اشارہ انسانوں کے محاسبہ کی طرف معلوم ہوتا ہے۔ اسی لیے آگے ساعۃ کا ذکر آتا ہے، یعنی وہ محاسبہ کا وقت قریب ہی آپہنچا ہے۔

2963- ﴿يُمَارُونَ﴾ مُمَارَاةً کے وہی معنی ہیں جو اِمْتِرَاءً کے ہیں۔ یعنی اس بات میں جھگڑنا جس میں شک ہو۔ ﴿فَلَا تُمْكِرُوا فِيهَا إِلَّا مِرَاءً ظَاهِرًا﴾ [الکہف: 22:18] ”سوان کے بارے میں جھگڑانہ کرو، سوائے (اس کے کہ) ظاہر جھگڑا (ہو)۔“ ﴿اَفْتَنِدُونَهَا عَلٰی مَا يَرٰى﴾ [النجم: 12:53] ”تو کیا تم اس سے اس پر جھگڑتے ہو جو وہ دیکھتا ہے۔“ (غ)

2964- ﴿حَرْثٌ﴾ [دیکھو نمبر: 264] اور یہاں مراد اس سے وہ آبادی یا فائدہ ہے جو اس سے حاصل ہوتا ہے۔ اور ایک روایت میں ہے

کیا ان کے کوئی شریک ہیں جنہوں نے دین کا کوئی ایسا رستہ ان کے لیے مقرر کر دیا ہے جس کی اجازت اللہ نے نہیں دی۔ اور اگر فیصلے کی بات (پہلے سے) نہ ہو چکی ہوتی تو ان کے درمیان (ابھی) فیصلہ کر دیا جاتا اور ظالموں کے لیے دردناک عذاب ہے۔

تو ظالموں کو دیکھے گا (کہ) اس سے ڈر رہے ہیں جو انہوں نے کمایا ہے اور وہ ان پر واقع ہونے والا ہے۔ اور جو ایمان لاتے اور اچھے عمل کرتے ہیں وہ بہشت کے باغوں میں ہوں گے، ان کے لیے ان کے رب کے پاس ہے جو وہ چاہیں۔ یہی بڑا فضل ہے۔

یہ وہ ہے جس کی خوشخبری اللہ اپنے ان بندوں کو دیتا ہے جو ایمان لاتے اور اچھے عمل کرتے ہیں۔ کہہ، میں تم سے اس پر کوئی اجر نہیں مانگتا، مگر قریبیوں میں باہم محبت (چاہتا ہوں) اور جو کوئی نیکی کرتا ہے ہم اس کے لیے اس میں خوبی بڑھاتے ہیں۔ اللہ بخشنے والا قادر دان ہے۔ (2965)

[أُحْرَثَ فِي الدُّنْيَاكَ لِأَخْرَثُكَ] یعنی دنیا میں آخرت کی کھتی تیار کر لے یعنی فائدہ حاصل کر لے۔ (غ)

اس سے معلوم ہوا کہ دنیا میں بعض باتوں میں ناکامی بھی ہو سکتی ہے مگر آخرت کی کوئی کوشش ضائع نہیں ہوتی۔

2965- ﴿إِلَّا الْمَوَدَّةَ فِي الْقُرْبَى﴾ یہاں بعض نے (إِلَّا) کو استثنائے منقطع قرار دے کر یوں معنی کیے ہیں کہ میں تم سے کوئی اجر نہیں چاہتا

سوائے اس کے کہ تم مجھ سے بوجہ قرابت کے (نی گویا سمیت کے لیے ہے) محبت کرو اور سیدنا ابن عباس رضی اللہ عنہما سے روایت ہے

أَمْ يَقُولُونَ افْتَرَى عَلَى اللَّهِ كَذِبًا فَإِنْ
يَشَاءَ اللَّهُ يَخْتِمْ عَلَى قَلْبِكَ ۖ وَبِئْسَ اللَّهُ
الْبَاطِلَ وَ يُحِقُّ الْحَقَّ بِكَلِمَاتِهِ ۖ إِنَّهُ
عَلِيمٌ بِذَاتِ الصُّدُورِ ﴿٢٦﴾

کیا کہتے ہیں کہ اللہ پر جھوٹ بنا لیا ہے، سو اگر اللہ چاہتا تو
تیرے دل پر مہر کر دیتا، اور اللہ جھوٹ کو مٹاتا ہے اور اپنی
باتوں سے حق کو ثابت کرتا ہے وہ سینوں کی باتوں سے
واقف ہے۔ (2966)

قریش کا کوئی بطن نہ تھا جس میں آپ کا تعلق قرابت نہ ہو۔ گویا اسی تعلق قرابت کی طرف توجہ دلائی ہے اور یہ فرمایا ہے کہ جس طرح تم اپنے قریبیوں کی حمایت کرتے ہو اور خواہ مخواہ ایذا نہیں دیتے یہی معاملہ مجھ سے کرو۔ اور ایک معنی یوں کئے گئے ہیں کہ میں تم سے کوئی اجر نہیں چاہتا سوائے اس کے کہ تم میرے قریبیوں سے محبت کرو۔ گویا یہ اہل بیت کی محبت کی تلقین ہے اور اہل بیت کی محبت کے متعلق بعض احادیث بھی ہیں۔ لیکن اگر یہ احادیث صحیح بھی مانی جائیں تو بھی اس بات کی کہ اس آیت کا یہی منشا ہے کوئی سند نہیں۔ ان احادیث کا منشا صرف اس قدر معلوم ہوتا ہے کہ آپ کو دکھایا گیا تھا کہ آپ کی امت کے بعض لوگ اہل بیت سے بغض کریں گے۔ اس لیے آپ نے اس سے بچنے کی اور اہل بیت سے محبت کی ہدایت فرمائی۔ اور ان سب معنوں پر یہ اعتراض ہے کہ وعظ پر کسی اجر کا نہ مانگنا سب انبیاء کی عام تعلیم ہے جیسا کہ ہر نبی کے ذکر میں یہ لفظ آتے ہیں اور آنحضرت ﷺ کے ذکر میں بھی یہی لفظ آتے ہیں کہ میں تم سے کوئی اجر نہیں مانگتا۔ تو سب انبیاء کے لیے اور ہمارے نبی کریم ﷺ کے لیے بھی ہر جگہ یہ فرما کر کہ نبی وعظ کے لیے کوئی اجر نہیں مانگتا یہاں کوئی اور اصول قائم نہیں کیا جاسکتا۔ پس ﴿إِلَّا الْمَوَدَّةَ فِي الْقُرْبَى﴾ میں إلا استثنائے منقطع ہے۔ اور اس سے مراد یا تو یہ ہے کہ جیسا کہ عبد اللہ ابن القاسم سے مروی ہے کہ میں تم سے کوئی اجر یا اپنی ذات کے لیے کوئی منفعت نہیں چاہتا۔ اگر چاہتا ہوں تو صرف یہی چاہتا ہوں کہ تم باہم محبت سے رہو۔ یعنی اس میں اتفاق و یگانگت کی تعلیم ہے۔ اور یا جیسا کہ حسن سے مروی ہے قُرْبَىٰ بِجَاءِ قُرْبَىٰ ہے اور مراد قرب الہی کا حاصل کرنا ہے یعنی تم سے یہ چاہتا ہوں کہ اعمال صالحہ سے اللہ تعالیٰ کے قرب کو حاصل کرنے کی تڑپ اپنے دلوں میں پیدا کرو۔ (ر) اور ان آخری معنوں پر قرآن کریم کی شہادت ہے جیسا کہ دوسری جگہ فرمایا: ﴿قُلْ مَا أَسْأَلُكُمْ عَلَيْهِ مِنْ أَجْرٍ إِلَّا مَنْ شَاءَ أَنْ يَتَّخِذَ إِلَىٰ رَبِّهِ سَبِيلًا﴾ ﴿[الفرقان: 57:25]﴾ یعنی میں تم سے کوئی اجر نہیں مانگتا اور دونوں جگہ بعد میں إلا آتا ہے جو منقطع ہی ہو سکتا ہے نہ متصل۔ پھر ایک جگہ إلا کے بعد یہ لفظ ہیں کہ جو کوئی چاہے اپنے رب کی طرف رستہ اختیار کرے اور دوسری جگہ مودت فی القربی ہے۔ پس یا تو مودت فی القربی سے مراد حصول قرب الہی کی تڑپ اور محبت ہی ہے اور دونوں آیتیں ایک دوسری کی تفسیر کرتی ہیں اور یا ایک جگہ ﴿إِلَىٰ رَبِّهِ سَبِيلًا﴾ کہہ کر حقوق اللہ کی طرف اور دوسری جگہ ﴿الْمَوَدَّةَ فِي الْقُرْبَىٰ﴾ کہہ کر حقوق العباد کی طرف توجہ دلائی ہے۔

2966- اس بات کا جواب کہ یہ کہتے ہیں جھوٹ افترا کر لیا ہے، یہ دیا ہے کہ اگر اللہ چاہتا تو تیرے دل پر مہر کر دیتا۔ مطلب یہ ہے کہ

وَهُوَ الَّذِي يَقْبَلُ التَّوْبَةَ عَنْ عِبَادِهِ وَ
يَعْفُو عَنِ السَّيِّئَاتِ وَ يَعْلَمُ مَا
تَفْعَلُونَ ﴿٢٥﴾

اور وہی ہے جو اپنے بندوں سے توبہ قبول کرتا ہے اور
بدیوں کو مٹاتا ہے اور وہ جانتا ہے جو تم کرتے ہو۔

وَ يَسْتَجِيبُ الَّذِينَ آمَنُوا وَ عَمِلُوا
الصَّالِحَاتِ وَ يَزِيدُهُمْ مِّنْ فَضْلِهِ ۗ وَ
الْكَافِرُونَ لَهُمْ عَذَابٌ شَدِيدٌ ﴿٢٦﴾

اور ان کی (دعا) قبول کرتا ہے جو ایمان لاتے اور اچھے
عمل کرتے ہیں اور انہیں اپنے فضل سے زیادہ دیتا ہے
اور کافروں کے لیے سخت عذاب ہے۔ (2967)

وَ لَوْ بَسَطَ اللَّهُ الرِّزْقَ لِعِبَادِهِ لَبَغَوْا فِي
الْأَرْضِ وَ لَكِن يُنَزِّلُ بِقَدَرٍ مَّا يَشَاءُ ۗ
إِنَّهُ بِعِبَادِهِ خَبِيرٌ بَصِيرٌ ﴿٢٧﴾

اور اگر اللہ اپنے بندوں کے لیے رزق فراخ کر دے تو وہ
زمین میں سرکش ہو جائیں لیکن وہ اس اندازہ سے اتارنا
ہے جو چاہتا ہے۔ ہاں وہ اپنے بندوں سے خبردار دیکھنے
والا ہے۔

جھوٹ افترا کرنے والے کے دل پر تو اللہ تعالیٰ مہر لگا دیتا ہے اگر تم بھی ایسا کرتے تو تمہارے دل پر بھی مہر لگ جاتی اور تمہیں کسی نیکی کی توفیق نہ ملتی۔ بالفاظ دیگر بتایا ہے کہ افترا کرنے والے تو یہ ہیں جن کے دلوں پر ایسی مہر لگی ہوئی ہے کہ انہیں کسی نیکی کی توفیق ملتی ہی نہیں۔ اور آنحضرت ﷺ جو خود نیکی کرتے اور دوسروں کو نیکی کی تعلیم دیتے ہیں وہ ان باتوں سے بہت بلند ہیں۔ اور یہ بھی ہو سکتا ہے کہ یہ خطاب عام ہو۔ یعنی ﴿يَخْتَمُ عَلَىٰ قَلْبِكَ﴾ سے مراد کافر کے دل پر مہر کر دینا ہے جو ایسی باتیں کہتا ہے۔ اور مجاہد اور مقاتل سے یہ معنی مروی ہیں کہ تیرے دل پر ایسی صبر کی مہر لگا دے کہ ان کی اذیت والی باتیں تجھے ناگوار نہ گزریں۔ (ر)

2967- استجابة کے لیے [دیکھو نمبر: 231] اور ترجمہ میں وہ معنی اختیار کیے گئے ہیں جب استجاب اللہ تعالیٰ کی طرف سے ہو۔ گویا پہلی آیت میں فرمایا کہ اللہ تعالیٰ توبہ قبول کرتا ہے پھر بدیوں کو معاف کرتا ہے، پھر اعمال صالحہ کرنے والوں کی دعاؤں کو قبول کرتا ہے۔ بلکہ اپنے عظیم الشان فضل سے اس سے بھی بڑھ کر دیتا ہے جس قدر وہ مانگتے ہیں۔ اور ﴿يَسْتَجِيبُ﴾ کا فاعل ﴿الَّذِينَ آمَنُوا﴾ بھی ہو سکتا ہے یعنی مومن اللہ تعالیٰ کی فرمانبرداری اختیار کرتے ہیں۔

اور وہی ہے جو بارش اتارتا ہے، اس کے بعد کہ وہ مایوس ہو گئے ہوں اور وہ اپنی رحمت کو پھیلاتا ہے اور وہ کارساز
تعریف کیا گیا ہے۔ (2968)

وَهُوَ الَّذِي يُنَزِّلُ الْغَيْثَ مِنْ بَعْدِ مَا قَنَطُوا وَيَنْشُرُ رَحْمَتَهُ ۗ وَهُوَ الْوَلِيُّ الْحَمِيدُ ﴿٣٨﴾

اور اس کی نشانیوں میں سے آسمانوں اور زمین کا پیدا کرنا ہے اور جو ان کے اندر اس نے جاندار پھیلائے ہیں۔ اور وہ ان کے جمع کرنے پر جب چاہے قادر ہے۔ (2969)

وَمِنْ آيَاتِهِ خَلْقُ السَّمَوَاتِ وَالْأَرْضِ وَمَا بَثَّ فِيهِمَا مِنْ دَابَّةٍ ۗ وَهُوَ عَلَىٰ جَمْعِهِمْ إِذَا يَشَاءُ قَدِيرٌ ﴿٣٩﴾

اور جو تم پر مصیبت پڑتی ہے، تمہارے اپنے ہاتھوں کی کمائی ہے۔ اور وہ بہت کچھ معاف بھی کر دیتا ہے۔ (2970)

وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ وَيَعْفُوا عَنْ كَثِيرٍ ﴿٤٠﴾

2968- اس میں اشارہ اس رحمت کی طرف معلوم ہوتا ہے جو زمین کے مردہ ہو جانے کے بعد ﴿رَحْمَةً لِّلْعَالَمِينَ﴾ کے وجود میں عطا کی گئی۔

2969- **سماوات میں جانداروں کا ہونا:** ﴿دَابَّةٍ﴾ کے آسمان اور زمین دونوں میں ہونے پر مفسرین کو دقت پیش آئی ہے اور کبھی اسے ملائکہ پر لگایا گیا ہے اور کبھی مراد مطلق سحیٰ لیے گئے ہیں۔ حالانکہ ﴿دَابَّةٍ﴾ بالخصوص چلنے والے پر بولا جاتا ہے اور ملائکہ جو غیر مرئی لطیف ہستیاں ہیں ان پر یہ لفظ صادق نہیں آسکتا۔ لیکن اس میں کیا بعد ہے کہ آسمانوں میں جو اجرام، سیارے وغیرہ ہیں ان میں ویسے جاندار موجود ہوں جیسے اس زمین پر چلتے ہیں، بلکہ اس سے ثابت ہوتا ہے کہ دیگر کرہ ہائے سماوی جانداروں سے خالی نہیں۔

2970- **ترقی درجات کے لیے مصائب:** مفسرین نے بعض احادیث اس آیت کی تفسیر میں بیان کی ہیں کہ جو کوئی تکلیف یا بیماری وغیرہ آتی ہے تو وہ کسی گناہ کی وجہ سے آتی ہے۔ مگر ان احادیث کے صریحاً خلاف یہ آیت قرآنی ہے: ﴿وَلَنَبْنُو لَكُمْ بِشَىْءٍ مِّنَ الْخَوْفِ وَالْجُوعِ﴾ [البقرة: 2: 155] ”اور ضرور ہم کسی قدر ڈرا اور بھوک سے تمہارا امتحان کریں گے۔“ جس میں یہ بتایا گیا ہے کہ اللہ تعالیٰ مومنوں کو محض ان کی ترقی درجات کے لیے بھی تکالیف میں ڈالتا ہے۔ اور حدیث میں ہے: [مَنْ أَشَدُّ النَّاسِ بَلَاءً؟ قَالَ: النَّبِيُّونَ ثُمَّ الْأُمَّتُلُ فَالْأُمَّتُلُ] (السنن الكبرى للبيهقي، كتاب الجنائز، باب مَا يَنْبَغِي لِكُلِّ مُسْلِمٍ أَنْ يَسْتَشْعِرَهُ مِنَ الصَّبْرِ عَلَىٰ جَمِيعِ مَا يُصِيبُهُ مِنَ الْأَمْرَاضِ وَالْأَوْجَاعِ وَالْأَحْزَانِ لِمَا فِيهَا مِنَ الْكُفَّارَاتِ وَالذَّرَجَاتِ: 6772) سخت تر مصائب کے اٹھانے میں نبی ہیں پھر جیسے جیسے اعلیٰ درجے کے لوگ ہوں گے ویسی ہی ان کی

وَمَا أَنْتُمْ بِمُعْجِزِينَ فِي الْأَرْضِ وَمَا لَكُمْ مِنْ دُونِ اللَّهِ مِنْ وَّلِيٍّ وَلَا نَصِيرٍ ﴿٦٦﴾

اور تم زمین میں (اللہ کو) عاجز کرنے والے نہیں، اور تمہارے لیے اللہ کے سوائے کوئی کارساز نہیں اور نہ کوئی مددگار ہے۔

وَمِنْ آيَاتِهِ الْجَوَارِ فِي الْبَحْرِ كَالْأَعْلَامِ ﴿٦٧﴾

اور اس کی نشانیوں میں سے سمندر میں پہاڑوں جیسی کشتیاں ہیں۔ (2971)

إِنْ يَشَأْ يُسْكِنِ الرِّيحَ فَيَظْلَنَ رَوَاكِدَ عَلَى ظَهْرِهِ ۗ إِنَّ فِي ذَلِكَ لَآيَاتٍ لِّكُلِّ صَبَّارٍ شَكُورٍ ﴿٦٨﴾

اگر وہ چاہے تو ہوا کو ٹھہرا دے سو وہ اس کی پیٹھ پر کھڑی رہ جائیں۔ یقیناً اس میں ہر ایک صبر کرنے والے، شکر کرنے والے کے لیے نشان ہیں۔ (2972)

تکالیف بھی زیادہ ہوتی ہیں۔ اور بچوں پر جو تکالیف آتی ہیں وہ ان کے لیے ترقی درجات کا موجب ہونے کے علاوہ ان کے والدین کے لیے بھی ترقی درجات کا موجب ہوتی ہیں۔ اسی لیے حدیث میں آتا ہے کہ جس کے چھوٹے بچے مر جائیں وہ والدین کے لیے بہشت میں جانے کا موجب ہوتے ہیں۔ اور یہاں جو ذکر ہے وہ کفار کا ذکر ہے جو ابطل حق کرنا چاہتے تھے اور اپنا ساز و رتق کے نیست و نابود کرنے کے لیے صرف کر رہے تھے، انہیں بتایا کہ جو کچھ تمہیں مصیبت پہنچے گی وہ تمہاری انہی کرتوتوں کی وجہ سے پہنچے گی اور پھر بھی تمہارے سارے اعمال کی سزا تمہیں نہیں ملے گی، اللہ تعالیٰ بہت کچھ تمہاری زیادتیوں کو معاف بھی کر دے گا۔ اور یہی اس عفو کی طرف اشارہ ہے جو نبی کریم ﷺ نے دکھایا اور ان کی ساری زیادتیوں پر عفو کی قلم پھیر دی۔ اور یہ بات کہ یہاں مخالفین کی سزا کا ذکر ہے اگلی آیت سے ظاہر ہے کہ تم خدا کی سزا سے بھاگ نہیں سکتے اور تمہارا کوئی مددگار بھی نہیں ہوگا۔ دونوں آیتوں میں ایک ہی خطاب ہے۔

2971- ﴿الْجَوَارِ﴾ واحد الْجَارِيَّةُ ہے جس کے معنی کشتی ہیں جو سمندر میں چلتی ہے۔ (جرى سے) ﴿حَمَلْنَكُمْ فِي الْجَارِيَّةِ﴾ [الحاقۃ: 11:69] ”ہم نے تمہیں کشتی پر سوار کیا۔“ (غ)

﴿كَالْأَعْلَامِ﴾ كَالْأَعْلَامِ کی جمع ہے جو اصل میں نشان ہے۔ جس سے کوئی چیز جانی جائے جیسے لشکر کا علم یا رستے کا علم اور اسی لیے پہاڑ کو بھی علم کہا جاتا ہے۔ (غ)

2972- ﴿رَوَاكِدَ﴾ رَوَاكِدَ پانی اور ہوا کے ٹھہر جانے پر بولا جاتا ہے اور ایسا ہی کشتی کے ٹھہر جانے پر بھی۔ (غ)

کشتیوں کا سمندر میں چلنا اللہ تعالیٰ کے فضل کے نشانات میں سے ہے۔ مگر یہاں اس بیان میں خاص اشارہ کفار کی حالت کی

یا انہیں اس کی وجہ سے جو انہوں نے کمایا تباہ کر دے اور وہ بہت کچھ معاف کرتا ہے۔

أَوْ يُؤْبِقُهُنَّ بِمَا كَسَبُوا وَ يَعْفُ عَنْ
كَثِيرٍ ﴿٣٧﴾

اور (تاکہ) وہ جان لیں، جو ہماری آیتوں کے بارے میں جھگڑتے ہیں۔ ان کے لیے کوئی بھانگنے کی جگہ نہیں۔ (2973)

وَّ يَعْلَمَ الَّذِينَ يُجَادِلُونَ فِي آيِنَانَا مَا
لَهُمْ مِنْ مَّحِيصٍ ﴿٣٥﴾

تو جو چیز تم کو دی گئی ہے وہ دنیا کی زندگی کا سامان ہے، اور جو کچھ اللہ (تعالیٰ) کے پاس ہے وہ بہتر اور باقی رہنے والا ہے، ان لوگوں کے لیے جو ایمان لاتے ہیں اور اپنے رب پر بھروسہ رکھتے ہیں۔ (2974)

فَمَا أُوْتِيْتُمْ مِنْ شَيْءٍ فَمَتَاعُ الْحَيَاةِ
الدُّنْيَا وَ مَا عِنْدَ اللَّهِ خَيْرٌ وَ أَبْقَى
لِلَّذِينَ آمَنُوا وَ عَلَى رَبِّهِمْ يَتَوَكَّلُونَ ﴿٣٦﴾

اور جو لوگ بڑے بڑے گناہوں اور بے حیائی کی باتوں سے بچتے ہیں اور جب غصے میں آئیں تو معاف کر دیتے ہیں۔

وَ الَّذِينَ يَجْتَنِبُونَ كَبِيرَ الْإِثْمِ وَ
الْفَوَاحِشِ وَ إِذَا مَا غَضِبُوا هُمْ
يَغْفِرُونَ ﴿٣٤﴾

طرف ہے کہ وہ کتنے ہی طاقتور ہوں لیکن اگر اللہ تعالیٰ چاہے تو ان کی طاقت کا خاتمہ کر دے اور وہ دیکھتے کے دیکھتے رہ جائیں۔ اسی لیے آیت کے اخیر پر ﴿صَبَّارٍ شَكُورٍ﴾ کے لفظ آئے ہیں۔

2973- ﴿يَعْلَمَ﴾ پر نصب ہے گویا پہلے کوئی ایسے الفاظ مقدر ہیں جیسے [لَيَنْتَقِمَ مِنْهُمْ] یعنی تاکہ انہیں سزا دے اور تاکہ وہ جان لیں۔ اور پچھلی آیات میں چونکہ اس کا ذکر صاف ہے اس لیے ایسا مقدر ماننے میں ہرج کوئی نہیں۔

2974- یہاں بھی خطاب کفار کو ہی خاص معلوم ہوتا ہے، جو اپنی ظاہری طاقت کی وجہ سے حق کی مخالفت کرتے ہیں۔ انہیں بتایا ہے کہ یہ طاقت باقی رہنے والی چیز نہیں، چند روزہ سامان ہے۔

وَالَّذِينَ اسْتَجَابُوا لِرَبِّهِمْ وَأَقَامُوا
الصَّلَاةَ وَأَمْرُهُمْ شُورَى بَيْنَهُمْ وَ
مِمَّا رَزَقْنَاهُمْ يُنْفِقُونَ ﴿٢٧٥﴾

اور جو لوگ اپنے رب کی فرمانبرداری کرتے ہیں اور نماز
کو قائم کرتے ہیں اور ان کا کام آپس میں مشورے سے ہوتا
ہے اور اس سے جو ہم نے انہیں دیا خرچ کرتے
ہیں۔ (2975)

وَالَّذِينَ إِذَا أَصَابَهُمُ الْبَغْيُ هُمْ
يَنْتَصِرُونَ ﴿٢٧٦﴾

اور وہ کہ جب ان پر زیادتی ہو تو وہ بدلہ لیتے ہیں۔

وَجَزَاءُ سَيِّئَةٍ سَيِّئَةٌ مِّثْلُهَا ۚ فَمَنْ عَفَا
وَأَصْلَحَ فَأَجْرُهُ عَلَى اللَّهِ ۗ إِنَّهُ لَا يُحِبُّ
الظَّالِمِينَ ﴿٢٧٧﴾

اور بدی کا بدلہ اس کی مثل سزا ہے۔ پھر جو کوئی معاف
کرے اور اصلاح کرے اس کا اجر اللہ پر ہے۔ وہ ظالموں
سے محبت نہیں کرتا۔ (2976)

2975- اسلام کی جو کچھ تعلیم ہے شروع سے ایک ہی ہے۔ یہی سورت ہے اور یہاں بھی شوروی یعنی مشورہ کا حکم موجود ہے۔ یہ ظاہر ہے کہ اس سورت یا آیت کے نزول کے وقت مسلمانوں کے کوئی اہم کام ایسے نہ تھے جن میں شوروی کے حکم کی حاجت ہو، کیونکہ مشورہ قومی کاموں میں ہوتا ہے۔ اور قومی کام زیادہ تر حکومت کے متعلق ہی ہوتے ہیں۔ پس یہاں ﴿أَمْرُهُمْ شُورَى بَيْنَهُمْ﴾ میں گویا بتا بھی دیا ہے کہ مسلمانوں کو حکومت بھی ملے گی اور ان کی حکومت کی بنیاد مشورہ پر ہونی چاہئے۔ اور نماز اور انفاق کے درمیان اس حکم کو لا کر اس کی اہمیت بتادی ہے اور احادیث بھی مشورہ کے متعلق صریح ہیں۔ ایک حدیث میں سیدنا علی رضی اللہ عنہ سے روایت ہے کہ میں نے عرض کیا یا رسول اللہ ﷺ آپ کے بعد کوئی اہم امر پیش آئے جس میں قرآن کریم کی کوئی نص صریح نہیں نہ آپ کا کوئی فیصلہ ہے۔ تو فرمایا کہ میری امت کے نیک لوگوں کو جمع کرو اور مشورہ سے اس کا فیصلہ کرو اور اکیلے کی رائے سے فیصلہ نہ کرو۔ ہاں یہ ضرور ہے کہ جس سے مشورہ لیا جاتا ہے وہ عاقل ہو۔ (ر) اس آیت کے صریح حکم سے یہ بھی معلوم ہوا کہ مسلمانوں کی حکومت کی بنیاد صرف مشورے پر ہے، اور پارلیمنٹ اصل اسلامی قانون ہے جس کا حکم سوائے اسلام کے اور کسی مذہب کی کتاب میں نہیں پایا جاتا۔ مسلمان قوم کی تربیت جن اصول پر ہوئی ان میں سے تین عظیم الشان اصول یہاں بیان ہوئے ہیں۔ یعنی نماز یا اللہ تعالیٰ کے حضور جھکے رہنا اور اصلاح نفس اور انفاق فی سبیل اللہ یا اپنی قوتوں اور اپنے مال و دولت کو مخلوق خدا کی بھلائی کے لیے خرچ کرنا اور شوروی یعنی امور قومی کو باہمی مشورہ سے طے کرنا۔ اس سے بہتر قوم کی رہنمائی کے لیے کوئی اصول نہیں ہو سکتے۔

2976- تمام تعزیرات کا خلاصہ اس ایک آیت میں آجاتا ہے۔ بلکہ اس سے بہت کچھ بڑھ کر تعزیرات کا اصل منشا لوگوں کو دوسروں پر

وَلَمَنِ انْتَصَرَ بَعْدَ ظُلْمِهِ فَأُولَئِكَ مَا عَلَيْهِمْ مِنْ سَبِيلٍ ۝^ط
اور جو کوئی اپنے (اوپر) ظلم کے بعد بدلہ لیتا ہے تو ان لوگوں پر (الزام کا) رستہ نہیں۔

إِنَّمَا السَّبِيلُ عَلَى الَّذِينَ يَظْلِمُونَ النَّاسَ وَ يَبْغُونَ فِي الْأَرْضِ بِغَيْرِ الْحَقِّ ۝^ط أُولَئِكَ لَهُمْ عَذَابٌ أَلِيمٌ ۝^{٣٢}
(الزام کا) رستہ صرف ان پر ہے جو لوگوں پر ظلم کرتے ہیں اور زمین میں ناحق زیادتی کرتے ہیں۔ انہی کے لیے دردناک دکھ ہے۔

وَلَمَنْ صَبَرَ وَ غَفَرَ إِنَّ ذَلِكَ لَمِنْ عَزْمِ الْأُمُورِ ۝^{٣٣}
اور جو کوئی صبر کرے اور معاف کرے تو یہ بڑی ہمت کے کاموں میں سے ہے۔

4
14
5

ظلم اور زیادتی سے روکنا ہے اور اس کے لیے کچھ سزائیں تجویز کی ہیں۔ ان سب سزاؤں کا خلاصہ یہاں چار لفظوں میں ہے۔ بدی کا بدلہ اس کی مثل سزا ہے۔ یہی تمام سزاؤں کی اصل بنیاد ہے سوائے قتل، زنا اور ڈاکہ چوری کے۔ مگر ان میں بھی ایک حد تک امام کی رائے پر معاملہ کو چھوڑا ہے۔ باقی تمام سزاؤں کے لیے ایک اصول بتا دیا ہے۔ مگر اس سے بڑھ کر یہ کہ اگر بغیر سزا دینے کے اصلاح ہو جائے جو تعزیرات کی اصل غرض ہے تو معاف کر دو۔ یہی وجہ ہے کہ عَفَا کے ساتھ أَصْلَحَ کا لفظ بڑھایا ہے یعنی معافی اس صورت میں ہو جب اس کا نتیجہ اصلاح ہو۔

طاقت کے وقت عفو:

یہ آیت بھی ایک پیشگوئی کے رنگ میں ہے۔ اور اس میں بتایا ہے کہ مسلمانوں کو اس قدر طاقت ملے گی کہ اپنے مخالفوں کو سزا دینے کا اختیار رکھتے ہوں گے۔ اس وقت بھی عفو کو مد نظر رکھنے کی ضرورت بتائی ہے۔ غربت اور مسکینی کی حالت میں جیسے حضرت مسیح علیہ السلام اور آپ کے حواریوں کو پیش آئی۔ صبر اور عفو آسان باتیں ہیں لیکن جب ظالموں پر تسلط حاصل ہو اور ظلم کرنے والے حاکم محکوم بن جائیں اس وقت عفو دکھانا بڑا کام ہے۔ یہی وہ بات ہے جس کا نمونہ ہمارے نبی کریم ﷺ اور آپ کے صحابہ رضی اللہ عنہم نے ایسا پیش کیا جس کی کوئی نظیر دنیا میں نہیں ملتی۔ اسی لیے رکوع کی آخری آیت میں فرمایا ﴿صَبْرٌ وَ عَفْوٌ﴾۔ عَزْمِ الْأُمُورِ میں سے یہ ہے کہ مصیبت کے وقت صبر کرے، طاقت کے وقت معاف کرے۔

اور یہ جو بدی کے بدلہ کو ﴿سَبِيَّةٌ﴾ کہا ہے تو یہ اسی کے مطابق ہے جو [نمبر: 27] میں بیان ہوا اور اس میں فلسفہ سزا کی طرف اشارہ ہے کہ سزا بھی کسی کو تکلیف پہنچانا ہے مگر یہ ظلم کو روکنے کے لیے ضروری ہو جاتی ہے۔

وَمَنْ يُضِلِلِ اللَّهُ فَمَا لَهُ مِنْ وَبِيٍّ مِّنْ
بَعْدِهِ ۗ وَ تَرَى الظَّالِمِينَ لَمَّا رَأَوْا الْعَذَابَ
يَقُولُونَ هَلْ إِلَىٰ مَرَدٍّ مِّنْ سَبِيلٍ ۗ ﴿٢٧٧﴾

اور جسے اللہ گمراہ قرار دے تو اس کے لیے اس کے بعد کوئی
کار ساز نہیں اور تو ظالموں کو دیکھے گا جب وہ عذاب کو دیکھیں
گے۔ کہیں گے کیا کوئی رستہ لوٹنے کا بھی ہے؟

و تَرَاهُمْ يُعْرَضُونَ عَلَيْهَا خَشَعِينَ مِّنَ
الدُّلَىٰ يَنْظُرُونَ مِنْ طَرْفٍ خَفِيٍّ ۗ وَقَالَ
الَّذِينَ آمَنُوا إِنَّ الْخٰسِرِينَ الَّذِينَ خَسِرُوا
أَنفُسَهُمْ وَ أَهْلِيَهُمْ يَوْمَ الْقِيٰمَةِ ۗ اَلَا
إِنَّ الظَّالِمِينَ فِي عَذَابٍ مُّقِيمٍ ۗ ﴿٢٧٨﴾

اور تو انہیں دیکھے گا اس پر لائے جائیں گے تو ذلت کی وجہ
سے عاجزی اختیار کر رہے ہوں گے (اور) چھپی نگاہ سے
دیکھتے ہوں گے اور جو ایمان لائے وہ کہتے ہیں نقصان
اٹھانے والے وہی ہیں جنہوں نے اپنے آپ کو اور اپنے
گھر والوں کو قیامت کے دن نقصان میں رکھا۔ سنو! ظالم قائم
رہنے والے عذاب میں رہیں گے۔ (2977)

وَمَا كَانَ لَهُمْ مِّنْ اَوْلِيَاءٍ يٰنصُرُوْنَهُمْ
مِّنْ دُوْنِ اللّٰهِ ۗ وَ مَنْ يُضِلِلِ اللّٰهُ فَمَا لَهُ
مِنْ سَبِيْلٍ ۗ ﴿٢٧٩﴾

اور اللہ کے سوائے ان کے کوئی حمایتی نہ ہوں گے، جو ان
کی مدد کریں۔ اور جسے اللہ گمراہ قرار دے تو اس کے لیے
کوئی بھی رستہ نہیں۔

اِسْتَجِیْبُوْا لِرَبِّكُمْ مِّنْ قَبْلِ اَنْ يَّاْتِيَ
یَوْمٌ لَاۡ مَرَدٍّ لَّهٗ مِنْ اللّٰهِ ۗ مَا لَكُمْ مِّنْ
مَّلٰجِا یَوْمَئِذٍ وَّ مَا لَكُمْ مِّنْ تٰكۡیۡرٍ ۗ ﴿٢٨٠﴾

اپنے رب کی فرمانبرداری کرو اس سے پہلے کہ اللہ کی
طرف سے وہ دن آجائے جس کے لیے ٹلنا نہیں۔ تمہارے
لیے اس دن کوئی پناہ نہیں اور نہ تمہارے لیے انکار
کرنا ہے۔

2977- ﴿خَفِيٍّ﴾ کے معنی مخفی ہیں اور یہاں مراد ضعیف یعنی کمزور ہے۔ اور سیدنا ابن عباس رضی اللہ عنہما نے اس کے معنی ذلیل کیے ہیں۔ (ر)

یہاں جو نقشہ عذاب کا کھینچا ہے وہ قیامت پر بھی صادق آتا ہے۔ مگر اس سے بڑھ کر صفائی سے ان کی اس حالت پر صادق آتا
ہے جو اس دنیا میں انہیں پیش آئی۔ ذلت کی وجہ سے عاجزی اختیار کرنا اور کمزور نگاہ سے دیکھنا ان کی وہ حالت ہے جو فتح مکہ
میں ظہور میں آئی۔

فَإِنْ أَعْرَضُوا فَمَا أَرْسَلْنَا عَلَيْهِمْ حَفِيظًا ۗ إِنَّ عَلَيْكَ إِلَّا الْبَلْعُ ۗ وَإِنَّا إِذَا أَذَقْنَا الْإِنْسَانَ مِنَّا رَحْمَةً فَرِحَ بِهَا ۗ وَإِنْ تُصِبْهُمْ سَيِّئَةٌ يَبْأُ قَدَّامَتٍ أَيْدِيهِمْ ۗ فَإِنَّ الْإِنْسَانَ كَفُورٌ ﴿٣١﴾

سو اگر وہ منہ پھیر لیں تو ہم نے تجھے ان پر نگہبان بنا کر نہیں بھیجا۔ تجھ پر صرف (بات کا) پہنچا دینا ہے۔ اور ہم جب انسان کو اپنی طرف سے رحمت کا مزہ چکھاتے ہیں تو وہ اس پر خوش ہو جاتا ہے اور اگر انہیں کوئی برائی پہنچے اس کی وجہ سے جو ان کے ہاتھوں نے آگے بھیجا ہے تو انسان ناشکر گزار (ہو جاتا) ہے۔

لِلَّهِ مُلْكُ السَّمَوَاتِ وَ الْأَرْضِ ۗ يَخْلُقُ مَا يَشَاءُ ۗ يَهْبِئُ لِمَنْ يَشَاءُ إِنَآثًا وَيَهْبِئُ لِمَنْ يَشَاءُ الذُّكُورَ ﴿٣٢﴾

اللہ کے لیے ہی آسمانوں اور زمین کی بادشاہت ہے۔ وہ جو چاہتا ہے پیدا کرتا ہے، جسے چاہتا ہے لڑکیاں دیتا ہے اور جسے چاہتا ہے لڑکے دیتا ہے۔ (2978)

2978- ﴿إِنَآثًا﴾ إِنَآثٌ ﴿الذُّكُورُ﴾ ذُكُورٌ- إِنَآثٌ- اُنْثَى کی جمع ہے اور ذُكُورٌ اور ذُكْرَانٌ ذُكْرٌ کی۔ اور ذُكْرٌ اور اُنْثَى ایک دوسرے کی ضد ہیں یعنی نر اور مادہ ﴿وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ اُنْثَى﴾ [النساء: 124:4] ”اور جو نیک کام کرے مرد ہو یا عورت۔“ اور چونکہ ہر نوع حیوانی میں مادہ بہ نسبت نر کے کمزور ہوتی ہے اس لیے اُنْثَى اس کو بھی کہتے ہیں جس کا عمل کمزور ہو۔ (غ)

اوپر کفار کی سزا کا ذکر تھا اور آگے اللہ تعالیٰ کے اپنے بندوں سے کلام کا ذکر ہے۔ اور درمیان میں ان آیتوں میں اللہ تعالیٰ کے کسی کو لڑکیاں اور کسی کو لڑکے دینے کا ذکر ہے۔ ان آیات کا باہم تعلق کیا ہے؟ ظاہر ہے کہ منکرین کی سزا میں ایک قوم کو مٹانے کا اور وحی الہی سے دوسری قوم کو زندہ کرنے کا اشارہ ہے گویا اللہ تعالیٰ ایک قوم کو مٹاتا اور ایک کو خلق کرتا ہے۔ اس پر فرمایا: ﴿يَخْلُقُ مَا يَشَاءُ﴾ یعنی وہ اختیار رکھتا ہے جو چاہتا ہے پیدا کرتا ہے۔ اور ہو سکتا ہے کہ لفظ إِنَآثٌ میں اشارہ کمزور عملوں والوں کی طرف ہو اور ﴿عَقِيْمٌ﴾ میں یہ اشارہ ہو کہ ایک نسل کا خاتمہ کر دیا جائے اور اس کی آگے ترقی کا سامان بند کر دیا جائے۔ اور یہ بھی ہو سکتا ہے کہ إِنَآثٌ اور ذُكُورٌ کے دینے میں اشارہ ایک قوم کی تکثیر کی طرف ہو۔ اور ﴿عَقِيْمٌ﴾ میں دوسری قوم کی ہلاکت کی طرف اور آگے ﴿عَلِيْمٌ﴾ اور ﴿قَدِيْرٌ﴾ کی صفات میں بھی اسی طرف اشارہ معلوم ہوتا ہے۔ اور قرآن کریم میں یہ بسا اوقات ہوتا ہے کہ ایک ظاہری نظارہ کی طرف توجہ دلائی جاتی ہے اور اس کے نیچے ایک اور غرض بھی ہوتی ہے۔ اور روح المعانی میں ہے کہ إِنَآثٌ کو پہلے اس لیے رکھا کہ وہ تکثیر نسل کا موجب ہوتی ہیں۔ لیکن یہ بھی ہو سکتا ہے کہ عورتوں کی جو تحقیر ملک عرب میں اور عام طور پر دنیا

اَوْ يَزُوْجَهُمْ ذُكْرَانًا وَّ اِنَاثًا وَّ يَجْعَلُ
 مَنْ يَشَاءُ عَقِيْبًا ۗ اِنَّهٗ عَلِيْمٌ قَدِيْرٌ ﴿٥٠﴾
 یا وہ انہیں ملادیتا ہے (کچھ) لڑکے اور (کچھ) لڑکیاں،
 اور جسے چاہتا ہے بانجھ بناتا ہے۔ وہ جاننے والا قدرت
 والا ہے۔

وَمَا كَانَ لِبَشَرٍ اَنْ يُكَلِّمَهُ اللّٰهُ اِلَّا وَحِيًّا
 اَوْ مِنْ وَّرَآئِ حِجَابٍ اَوْ يُرْسِلَ رَسُوْلًا
 فَيُوحِيَ بِاِذْنِهٖ مَا يَشَاءُ ۗ اِنَّهٗ عَلِيْمٌ
 حَكِيْمٌ ﴿٥١﴾
 اور کسی بشر کے لیے یہ میسر نہیں کہ اللہ اس سے کلام کرے
 مگر وحی سے یا پردے کے پیچھے سے یا رسول بھیجے۔ پس
 اپنے حکم سے جو چاہے وحی کرے۔ وہ بڑا بلند حکمت
 والا ہے۔ (2979)

میں کی گئی تھی اس کو دور کرنے کے لیے اناث کا ذکر پہلے کیا اور یوں گویا عورت کے مقام بلند کی طرف توجہ دلائی۔ اور اگر غور کیا جائے تو اولاد کی پرورش اگر ایک بڑا بھاری فریضہ انسانی ہے جس سے انسان نسل انسانی کی خدمت کا سبق سیکھتا ہے اور اس کے اندر اپنے آرام کو دوسروں کے آرام پر قربان کرنے کی کیفیت پیدا ہوتی ہے۔ تو یہ غرض لڑکیوں کی پرورش سے بہ نسبت لڑکوں کے زیادہ حاصل ہوتی ہے۔ اس لیے لڑکوں کی پرورش میں انسان کو کچھ اپنے نام اور کچھ اپنے آرام کا خیال بھی ہوتا ہے لیکن لڑکیوں کی پرورش بے غرض ربوبیت کا ایک نمونہ ہے کہ ایک انسان ان کی پرورش کر کے جب وہ کام کاج کے قابل ہوتی ہیں تو انہیں دوسرے کے سپرد کر دیتا ہے اور وہ پالنے والے کے لیے نام کے بقایا آرام کا موجب نہیں ہوتیں۔

2979- وحی کی اقسام: ﴿وَحِيًّا﴾ کے لیے [دیکھو نمبر: 768] امام راغب نے ایک عام وحی بیان کی ہے جس کا ذکر ان کے نزدیک اس آیت میں ہے: ﴿وَمَا اَرْسَلْنَا مِنْ قَبْلِكَ مِنْ رَّسُوْلٍ اِلَّا نُوحِيَ اِلَيْهِ﴾ [الانبیاء: 25:21] ”اور تجھ سے پہلے ہم نے کوئی رسول نہیں بھیجا مگر اس کی طرف ہم (یہی) وحی کرتے تھے۔“ تو وہ کہتے ہیں یہ وحی اپنے سب انواع میں عام ہے اور وہ یہ ہے کہ اللہ تعالیٰ کی وحدانیت کی معرفت اور اس کی عبادت کے وجوب کی معرفت اس وحی تک محدود نہیں جو اولوالعزم رسولوں سے خاص ہے بلکہ یہ چیزیں عقل اور الہام سے بھی پہچانی جاتی ہیں۔ جس طرح سماعت سے پہچانی جاتی ہیں۔ (غ) اور آیت زیر بحث میں جن وجہوں کا ذکر ہے وہ ایک تو رسول کے ذریعہ سے ہے جسے دیکھا جاتا ہے اور جس کی بات سنی جاتی ہے جیسا جبریل علیہ السلام کا نبی ﷺ کو صورت معین میں کلام پہنچانا اور دوسری کلام کا سنا در آنحالیکہ کلام کرنے والا نہ دیکھا جائے۔ جیسے حضرت موسیٰ علیہ السلام نے اللہ تعالیٰ کا کلام سنا اور تیسری قسم میں ایک [اللقاء فی الرّوع] ہے یعنی دل کے اندر ایک بات کا ڈالنا۔ جیسے آنحضرت ﷺ نے فرمایا کہ روح القدس نے میرے دل میں یہ بات ڈالی اور ایک الہام ہے جیسے ﴿وَ اَوْحَيْنَا اِلَىٰ اُوْمُوْسٰى اَنْ اَنْضِبْهُ﴾ [القصص: 7:28] ”اور موسیٰ کی ماں کو ہم نے وحی کی کہ اسے دودھ پلا۔“ یا تنخیر جیسے ﴿وَ اَوْحٰى رَبُّكَ اِلَى النَّحْلِ﴾

وَ كَذَلِكَ أَوْحَيْنَا إِلَيْكَ رُوحًا مِّنْ أَمْرِنَا ۗ مَا كُنْتَ تَدْرِي مَا الْكِتَابُ وَلَا الْإِيمَانُ وَلَٰكِن جَعَلْنَاهُ نُورًا نَّهْدِي بِهِ مَن نَّشَاءُ مِنْ عِبَادِنَا ۗ وَإِنَّكَ لَتَهْدِي إِلَى صِرَاطٍ مُّسْتَقِيمٍ ﴿٥٢﴾

اور اسی طرح ہم نے تیری طرف اپنے حکم سے روح بھیجی، تو نہ جانتا تھا کہ کتاب کیا ہے اور نہ (یہ کہ اس پر) ایمان (کیا ہے)؟ لیکن ہم نے اسے نور بنایا۔ اس کے ساتھ ہم اپنے بندوں میں سے جسے چاہتے ہیں ہدایت دیتے ہیں۔ اور تو یقیناً سیدھے رستے کی طرف ہدایت کرتا ہے۔ (2980)

[النحل: 68:16] ”اور تیرے رب نے شہد کی مکھی کی طرف وحی کی۔“ اور ایک خواب کے ذریعے سے جیسے آنحضرت ﷺ نے فرمایا: [انْقَطَعَ الْوَحْيُ وَبَقِيَتْ الْمُبَشِّرَاتُ] جس میں مومن کا رویا شامل ہے۔ پس الہام اور تسخیر اور رویا پر لفظ ﴿وَحْيًا﴾ دلیل ہے اور سماع کلام بغیر معائنہ پر ﴿مِنْ ذُرِّيِّ جِبَابٍ﴾ اور جبریل علیہ السلام کے صورت معینہ میں پہنچانے پر ﴿يُرْسِلَ رَسُولًا﴾ (غ)۔

میرے نزدیک مفسرین نے جو استثنا حضرت موسیٰ علیہ السلام کے لیے کیا ہے وہ صراحت قرآنی کے خلاف ہے۔ کیونکہ اللہ تعالیٰ فرماتا ہے: ﴿إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالذِّكْرِ مِن بَعْدِهِ﴾ [النساء: 163:4] ”بے شک ہم نے تیری طرف وحی کی، جیسے ہم نے نوح علیہ السلام اور اس سے پچھلے نبیوں کی طرف وحی کی۔“ اور انہی میں حضرت موسیٰ علیہ السلام ہیں اور یہ بات قابل قبول نہیں کہ تمام انبیاء کو چھوڑ کر اللہ تعالیٰ نے حضرت موسیٰ علیہ السلام سے کسی علیحدہ پیرا یہ میں کلام کیا تھا۔ اللہ تعالیٰ کا قانون عام ہے۔ انبیاء کے مکالمہ میں بھی ایک حصہ تو وہ ہے جو ان کی وحی متلو کہلاتی ہے اور یہ جبریل علیہ السلام صورت معینہ میں پہنچاتے ہیں۔ اور دوسرا وہ جو بذریعہ کشف ان پر وارد ہوتا ہے۔ یا جو کلام بغیر کلام کرنے والے کے دیکھنے کے سنا جاتا ہے، جو اولیاء اللہ میں الہام کہلاتا ہے۔ اور تیسرا وہ جو بذریعہ وحی خفی ان کے دل میں ڈالا جاتا ہے س پر بعض وقت الہام کا لفظ بھی بول دیا جاتا ہے اور یہ وحی غیر متلو ہے۔ صورت اول ﴿أَوْ يُرْسِلَ رَسُولًا﴾ والی ہے اور یہ انبیاء سے مخصوص ہے۔ اسی لیے اب بعد خاتم النبیین ﷺ جبریل علیہ السلام کا وحی نبوت لے کر آنا موقوف ہے۔ گو وہ مومنوں کی تائیدات کے لیے آتا ہے۔ اور دوسری صورت ﴿مِنْ ذُرِّيِّ جِبَابٍ﴾ ہے اور تیسری صورت ﴿وَحْيًا﴾ اور ان پچھلی دونوں صورتوں میں اولیاء اور انبیاء دونوں شامل ہیں۔ اور اسی میں حضرت موسیٰ علیہ السلام کی والدہ یا حضرت مریم علیہا السلام یا حواری آتے ہیں جن سے اللہ تعالیٰ نے کلام کیا۔ باقی رہی نحل کی طرف وحی یا زمین یا آسمان کی طرف وحی، تو یہ انسانوں کے ساتھ کلام سے بالکل علیحدہ چیز ہے۔

2980- وحی الہی سے زندگی: یہاں قرآن کو روح یا زندگی کہہ کر بتا دیا کہ اسی سے آئندہ قوموں کو زندگی ملے گی اور اس لیے وہی قوم زندہ ہوگی جو اس کی حامل ہے اور یوں جہاں مخالفت کرنے والوں کی ہلاکت کا ذکر کیا، مومنوں کو زندگی کی بشارت دی۔

صِرَاطِ اللَّهِ الَّذِي لَهُ مَا فِي السَّمٰوٰتِ وَمَا فِي الْأَرْضِ ۗ إِلَّا إِلَى اللَّهِ تَصِيْرُ الْأُمُورِ ۝۶۷

اس اللہ کا رستہ جس کے لیے ہے جو کچھ آسمانوں میں ہے اور جو کچھ زمین میں ہے۔ سنو! اللہ کی طرف ہی سب باتیں انجام کار لوٹی ہیں۔

آنحضرت ﷺ کا قبل از بعثت کتاب اور اس پر ایمان کونہ جاننا:

یہاں یہ الفاظ آتے ہیں کہ تو نہیں جانتا تھا کہ کتاب کیا ہے اور ایمان کیا؟ مگر آنحضرت ﷺ اللہ تعالیٰ پر ایمان تو پہلے بھی رکھتے تھے، بلکہ عبادت کے لیے غار حرا میں جایا کرتے تھے اور بتوں سے متنفر تھے اور اللہ تعالیٰ کی وحدانیت کے قائل تھے۔ اور یہ کہنا کہ آپ ایمان سے خالی تھے کفر ہے۔ پس ان الفاظ کا کیا مطلب ہے؟ اگر سیاق پر غور کیا جائے تو معلوم ہوگا کہ یہاں دوسروں کو زندگی دینے کا ذکر ہے اور یہ زندگی بذریعہ قرآن اور اس پر ایمان کے آپ نے پیدا کی۔ تو یہ بات صحیح ہے کہ جب قبل از بعثت آپ پر وحی ہی نہ ہوئی تھی تو اس وحی پر ایمان کے ذریعے سے جو انقلاب دنیا میں پیدا ہونے والا تھا اور جو زندگی قوموں کو ملنے والی تھی اس کا آپ کو کیا علم ہو سکتا تھا۔

پس معنی صاف ہیں۔ ہم نے روح یعنی قرآن کو جو قوموں کے لیے زندگی ہے تیری طرف وحی کیا۔ اس پر ایمان لا کر قوموں میں زندگی پیدا ہوگی۔ قبل از بعثت نہ رسول اللہ ﷺ کو اس قرآن کی خبر تھی کہ اس پر ایمان سے کیا انقلاب ظہور میں آئے گا۔ اسی لیے آگے فرمایا: ﴿وَلٰكِنْ جَعَلْنٰهُ نُورًا نُّهٰدِيْٓ بِهٖ مَنْ نَّشَآءُ مِنْ عِبَادِنَا ۗ وَاِنَّكَ لَتَهْدِيْٓ اِلٰى صِرَاطٍ مُّسْتَقِيْمٍ ۝۶۷﴾۔ بلاشبہ پہلے آپ نہ جانتے تھے کہ یہ لوگ کس طرح ان ظلمتوں سے باہر نکلیں گے۔ اللہ تعالیٰ نے آپ کو ایک نور دے دیا، اس نور کے ذریعے سے آپ نے لوگوں کو صراط مستقیم پر چلایا۔

سورة الزخرف

نام:

اس سورت کا نام الزُّحْرِفِ ہے اور اس میں 7 رکوع اور 89 آیتیں ہیں۔ زُحْرِفِ کے معنی سونا ہیں اور اس سورت میں بتایا ہے کہ لوگ عموماً دنیوی آرائش کے ظاہری سامانوں پر فریفتہ رہتے ہیں۔ حالانکہ یہ چیزیں یعنی چاندی سونا وغیرہ اللہ تعالیٰ کے نزدیک کچھ حقیقت نہیں رکھتیں اور وہ محض اپنے رحم بے پایاں سے رسول کو بھیجتا ہے تاکہ وہ لوگوں کو بدی کے بد انجام سے ڈرائے۔

خلاصہ مضمون:

- ① پہلے رکوع میں یہ ذکر ہے کہ اللہ تعالیٰ نے باوجود ایک قوم کے حد اسراف کو پہنچ جانے کے انہیں بھلایا نہیں بلکہ ان میں ایک علم و حکمت کی کتاب دے کر ایک رسول کو بھیجا کہ شرک کی بیخ کنی کرے۔
- ② دوسرے رکوع میں شرک کی تردید کی ہے اور بتایا کہ شرک پر نہ کوئی عقلی دلیل ہے اور نہ نقلی۔
- ③ تیسرے رکوع میں بتایا کہ لوگ چاہتے ہیں کہ کوئی مالدار آدمی رسول ہو۔ کیونکہ ان کی نظروں میں مال کی وقعت بہت ہوتی ہے، مگر اللہ تعالیٰ کی نگاہ میں مال دنیا کچھ حقیقت نہیں رکھتا اور رسول کا انتخاب اور درجات کے لحاظ سے ہوتا ہے۔
- ④ چوتھے میں مخالفت رسول پر سزا کا ذکر کیا۔
- ⑤ پانچویں میں حضرت موسیٰ عَلَيْهِ السَّلَامُ اور قوم فرعون کی مثال سے اسے واضح کیا۔
- ⑥ چھٹے میں فرمایا کہ حضرت عیسیٰ عَلَيْهِ السَّلَامُ کا آنا بنی اسرائیل کے لیے قیامت وسطیٰ کا قائم ہونا تھا۔ اور سمجھایا کہ ایک برگزیدہ قوم بھی جب خدا کے رسول کی مخالفت کرتی ہے تو اللہ تعالیٰ کی نگاہ میں گر جاتی ہے۔
- ⑦ ساتویں میں آنحضرت صَلَّى اللهُ عَلَيْهِ وَسَلَّمَ کی مخالفت کرنے والوں کو توجہ دلائی کہ ان کے لیے دنیا میں بھی ناکامی ہے اور آخرت میں بھی عذاب ہے۔

تعلق:

جب پچھلی سورت میں یہ بتایا کہ پیغام اسلام کل عالم کے لیے تو یہاں بتایا کہ مذہب لوگوں کے اخلاق کی درستگی کے لیے آتا ہے، دنیوی سامانوں سے متمتع کرنا اس کی کوئی غرض نہیں۔ عیسائی اقوام کو اپنی دنیوی زیب و زینت پر بہت فخر ہے۔ حالانکہ مذہب کی غرض اخلاقی زیب و زینت کا جامہ پہنانا ہے۔ انہی کی طرف زخرف کے ذکر میں خاص اشارہ ہے اور آخری دو رکوعوں میں

بِسْمِ اللَّهِ الرَّحْمَنِ الرَّحِيمِ

اللہ بے انتہا رحم والے بار بار رحم کرنے والے کے نام سے

حَمْدٌ ۱

(اللہ) بے انتہا رحم والا (ہے)۔

وَالْكِتَابِ الْمُبِينِ ۲

کھول کر بیان کرنے والی کتاب گواہ ہے۔

إِنَّا جَعَلْنَاهُ قُرْآنًا عَرَبِيًّا لَّعَلَّكُمْ

کہ ہم نے اسے عربی قرآن بنایا، تاکہ تم سمجھو۔

تَعْقِلُونَ ۳

وَ إِنَّهُ فِي أُمِّ الْكِتَابِ لَدَيْنَا لَعَلِيٌّ

اور وہ ہمارے پاس ام الكتاب میں بلند مرتبہ حکمت والا

حَكِيمٌ ۴

ہے۔ (2981)

حضرت عیسیٰ علیہ السلام کا ذکر اور عقیدہ ابنیت کی تردید ہے۔

2981- ﴿أُمُّ الْكِتَابِ﴾ [دیکھو نمبر: 375] محکمات یا اصول کو کہا ہے اور فاتحہ کو ﴿أُمُّ الْكِتَابِ﴾ کہا ہے۔ اس لیے کہ وہ کتاب کا مبداء یعنی آغاز ہے۔ (غ) یا اس لیے کہ ہر نماز میں پہلے اسی کو پڑھا جاتا ہے۔ (ل) زجاج کہتے ہیں ﴿أُمُّ الْكِتَابِ﴾ [أَصْلُ الْكِتَابِ] یعنی کتاب کا اصل ہے اور کہا گیا ہے کہ لوح محفوظ۔ اور تہذیب میں ہے کہ شرائع اور احکام اور فرائض کی آیات میں سے ہر ایک محکم آیت ﴿أُمُّ الْكِتَابِ﴾ ہے اور حدیث میں آیا ہے کہ ﴿أُمُّ الْكِتَابِ﴾ فاتحہ ہی ہے کیونکہ وہ تمام نمازوں میں ہر سورت سے پہلے پڑھی جاتی ہے۔ اور اس کے ساتھ صحف کی ابتدا ہوتی ہے اور یہاں ﴿أُمُّ الْكِتَابِ﴾ لوح محفوظ کو کہا ہے۔ اور قتادہ کہتے ہیں اصل کتاب ہے اور سیدنا ابن عباس رضی اللہ عنہما سے ہے کہ ﴿أُمُّ الْكِتَابِ﴾ قرآن ہے، اول سے لے کر آخر تک۔ (ل) اور یہی دو قول اس کے معنی میں ابن جریر نے نقل کیے ہیں۔ یعنی لوح محفوظ اور [أَصْلُ الْكِتَابِ وَ جُمْلَتِهِ] (ج) اور لوح محفوظ سب کتاب سماوی کے لیے بطور اُم ہے یعنی ان کا اصل اور ﴿أُمُّ الْكِتَابِ﴾ سے مراد علم ازلی اور آیات محکمات بھی لی گئی ہیں۔ (ر)

﴿لَدَى﴾ اور لَدُنْ قریب قریب ہیں اور لَدُنْ عِنْدَ سے خاص ہے کیونکہ وہ نہایت فعل پر دلالت کرتا ہے اور بعض وقت عِنْدَ کی جگہ ہی استعمال ہوتا ہے۔ ﴿قَدْ بَلَغْتَ مِنْ لَدُنِّي عُذْرًا﴾ [الکہف: 76:18] ”تو میری طرف سے عذر (کی حد) کو پہنچ چکا۔“ ﴿وَهَبْ لَنَا مِنْ لَدُنْكَ رَحْمَةً﴾ [آل عمران: 8:3] ”اور اپنے پاس سے ہمیں رحمت عطا فرما۔“ ﴿وَ أَلْفِيَا سَيِّدَهَا لَدَا﴾

أَفَضْرِبْ عَنْكُمْ الذِّكْرَ صَفْحًا أَنْ كُنْتُمْ
تو کیا ہم تم سے اعراض کرتے ہوئے نصیحت کو پھیر دیں
قَوْمًا مُّسْرِفِينَ ﴿٥﴾ گے۔ اس لیے کہ تم حد سے گزرنے والے لوگ ہو۔ (2982)

وَكَمْ أَرْسَلْنَا مِنْ نَبِيِّ فِي الْأَوَّلِينَ ﴿٦﴾ اور کتنے ہی نبی ہم نے پہلوں میں بھیجے۔

وَمَا يَأْتِيهِمْ مِنْ نَبِيِّ إِلَّا كَانُوا بِهِ
اور کوئی نبی ان کے پاس نہیں آتا تھا مگر وہ اس سے ہنسی
يَسْتَهْزِءُونَ ﴿٧﴾ کرتے تھے۔

البَابُ ﴿يوسف: 25:12﴾ ”اور دونوں نے اس کے خاوند کو دروازے پر پایا۔“ (غ)

قرآن کا علو و حکمت:

ان آیات میں کتاب مبین کی قسم کھا کر اس کتاب کو بطور شہادت اس بات پر پیش کیا ہے کہ ہم نے اسے عربی قرآن بنایا ہے یعنی وضاحت سے بیان کرنے والا [دیکھو نمبر: 1516] اور کہ وہ ﴿عَلَىٰ﴾ اور ﴿حَكِيمٌ﴾ ہے۔ عَلٰی کے لیے [دیکھو نمبر: 1603] اور مراد اس کا سب کتب پر بلند ہونا اور وجہ فساد سے بلند ہونا ہے اور حَكِيمٌ سے مراد سب کتب پر حاکم ہونا یا محکم ہونا ہے۔ (ح) یا حَكِيمٌ سے مراد ہے کہ اس میں حکمت اور علم کی باتیں ہیں۔ تو مطلب یہ ہے کہ قرآن کریم کی بلند مرتگی اور اس کے پُر حکمت ہونے پر خود قرآن ہی گواہ ہے اور اس کی شہادت یہ ہے کہ وہ اپنے پیروؤں کو بلند مرتبہ اور حکیم بنا کر دکھادے کیونکہ اس کا دعویٰ یہی ہے کہ اس کی تعلیم علو اور حکمت کے مقام پر پہنچاتی ہے اور ﴿أُمُّ الْكِتَابِ﴾ کے جو بھی معنی کیے جائیں مراد یہ ہے کہ وہ اللہ تعالیٰ کے علم میں ہے اور علم الہی ضائع نہیں ہو سکتا، بلکہ دشمن اسے تباہ کرنا چاہتے ہیں تو ان کے مقابل میں اس کے علو اور اس کے پُر حکمت ہونے کا ذکر کیا۔

2982- ﴿أَفَضْرِبْ عَنْكُمْ﴾ نَضْرِبْ عَنْكُمْ۔ [الضَّرْبُ يَقَعُ عَلَىٰ جَمِيعِ الْأَعْمَالِ إِلَّا قَلِيلًا]۔ ضرب کا لفظ سب کاموں پر استعمال ہو جاتا ہے سوائے تھوڑوں کے اور [أَضْرِبَتْ عَنِ الشَّيْءِ] کے معنی ہیں اس سے رک گیا اور اعراض کیا۔ اور [ضَرَبَ عَنْهُ الذِّكْرُ] اور [أَضْرَبَ عَنْهُ] دونوں کے معنی ہیں صَرَفَهُ اسے پھیر دیا اور یہاں معنی ہیں کہ کیا ہم تم کو یوں ہی چھوڑ دیں۔ اور تمہیں اس بات کا علم نہ دیں جو تم پر واجب ہے اس لیے کہ تم زیادتی کرتے ہو۔ اور [ضَرِبَتْ عَنْهُ الذِّكْرُ] کا محاورہ سوار سے لیا گیا ہے جب وہ جانور پر سوار ہو۔ پھر اسے ایک طرف سے پھیرنا چاہے۔ تو اسے مارتا ہے تاکہ اسے دوسری طرف پھیر دے۔ اور یوں ضَرَبَ بمعنی صَرَفَ ہو گیا ہے اور [ضَرِبَتْ فُلَانًا عَنْ فُلَانٍ] کے معنی ہیں اسے اس سے روک دیا۔ (ل)

﴿صَفْحًا﴾ صَفَحَ کے معنی جَنَب یا پہلو ہیں اور ہر چیز کا صَفْحُ اس کی جانب ہے۔ اسی سے مُصَافِحَةٌ یعنی ایک شخص کا اپنی ہتھیلی کی

فَاهْلِكُنَا أَشَدَّ مِنْهُمْ بَطْشًا وَ مَضَى
مَثَلُ الْآوَابِينَ ﴿١﴾
سو ہم نے انہیں ہلاک کر دیا جو قوت میں ان سے زیادہ
سخت تھے اور پہلوں کی مثال گزر چکی۔ (2983)

وَ لَيْنُ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ خَلَقَهُنَّ الْعَزِيزُ الْعَلِيمُ ﴿٩﴾
اور اگر تو ان سے سوال کرے کہ کس نے آسمانوں اور زمین
کو پیدا کیا؟ تو ضرور کہیں گے کہ انہیں غالب علم والے نے
پیدا کیا۔

الَّذِي جَعَلَ لَكُمُ الْأَرْضَ مَهْدًا وَ جَعَلَ
لَكُمْ فِيهَا سُبُلًا لَّعَلَّكُمْ تَهْتَدُونَ ﴿٦﴾
جس نے تمہارے لیے زمین کو جائے آرام بنا دیا اور
تمہارے لیے اس میں رستے بنائے تاکہ تم ہدایت پاؤ۔

جانب کو دوسرے کی ہتھیلی کی جانب میں رکھ دینا اور [صَفَحَ عَنْهُ] کے معنی ہیں اس کے گناہ سے اعراض کیا۔ [وَ أَصْلُهُ مِنَ
الْإِعْرَاضِ بِصَفْحَةٍ وَجْهَةٍ] گویا اس کے گناہ سے اپنا منہ پھیر لیا اور یہاں صَفْحٌ سے مراد صرف اعراض ہے کیونکہ
[صَفَحَ عَنِّي فُلَانٌ] کے معنی ہیں اس سے پیٹھ پھیرتے ہوئے اعراض کیا۔ (ل) اور ﴿صَفْحًا﴾ یہاں صَفْحِیْنِ کی جگہ ہے
یا ضرب کے لیے غیر لفظ سے مصدر ہے۔

انسان کی خطا کاری پر اللہ کا رحم:

آیت کا مطلب یہی ہے کہ ایک قوم اگر خطا کاری میں حد سے گزر گئی ہے تو یہ نہیں ہو سکتا کہ اللہ تعالیٰ بھی اسے اسی اسراف کی
حالت میں چھوڑ دے اور ان کو نصیحت نہ کرے۔ بالفاظ دیگر کوئی قوم کتنی بھی خطا کاری میں بڑھ جائے اللہ تعالیٰ کا رحم اس کی
دستگیری کے لیے بھی تیار ہے۔ ﴿يُعَادِي الَّذِينَ اسْرَفُوا عَلَىٰ اَنْفُسِهِمْ لَا تَقْنَطُوا مِنْ رَحْمَةِ اللّٰهِ﴾ [الزمر: 53:39] ”اے میرے
بندو! جنہوں نے اپنی جانوں پر زیادتی کی ہے اللہ کی رحمت سے مایوس نہ ہو۔“ مگر مفسرین نے یوں بھی معنی کیے ہیں کہ کیا ہم
تمہارے گناہوں سے درگزر کرتے ہوئے عذاب کو تم سے پھیر دیں گے۔ گویا ذکر سے مراد ذکر عذاب ہے۔ اور پہلے معنی بلحاظ
سیاق بھی زیادہ موزوں ہیں۔ اس لیے کہ آگے یہی ذکر چلتا ہے کہ پہلے لوگوں میں بھی ہم نبی بھیجتے رہے اور وحی کا نزول صفت
رحمانیت کا تقاضا ہے جیسا کہ سب سے پہلی آیت میں اشارہ ہے۔

2983- ﴿مَثَلُ الْآوَابِينَ﴾ سے مراد ان کا ذکر ہے جو ایک مثل کے حکم میں ہے اور مطلب یہ ہے کہ قرآن میں یہ ذکر ہو چکا ہے کہ اس
سے معلوم ہوتا ہے کہ یہ سورتیں درمیانی زمانہ کی ہیں اور ان سے پہلے ایسی سورتیں نازل ہو چکی تھیں جن میں انبیاء اور ان کے
مذہب کا ذکر ہے۔

وَالَّذِي نَزَّلَ مِنَ السَّمَاءِ مَاءً بِقَدَرٍ ۚ
فَأَشْرَبْنَا بِهِ بِلْدَةَ مَيْمَنًا ۚ كَذَلِكَ
تُخْرَجُونَ ﴿١١﴾

اور وہ جس نے بادل سے پانی ایک اندازے سے اتارا
پھر ہم اس کے ساتھ ایک مردہ شہر کو زندہ کرتے ہیں۔ اسی
طرح تم (زندہ کر کے) نکالے جاؤ گے۔

وَالَّذِي خَلَقَ الأزْوَاجَ كُلَّهَا وَجَعَلَ لَكُمُ
مِّنَ الْفُلْكِ وَالْأَنْعَامِ مَا تَرْكَبُونَ ﴿١٢﴾

اور وہ جس نے سب کے سب جوڑے پیدا کیے اور
تمہارے لیے کشتیاں اور چار پائے بنائے جن پر تم سوار
ہوتے ہو۔

لِتَسْتَوُوا عَلَى ظُهُورِهِ ثُمَّ تَذْكُرُوا نِعْمَةَ
رَبِّكُمْ إِذَا اسْتَوَيْتُمْ عَلَيْهِ وَتَقُولُوا
سُبْحَانَ الَّذِي سَخَّرَ لَنَا هَذَا وَمَا كُنَّا لَهُ
مُقْرِنِينَ ﴿١٣﴾

تا کہ تم ان کی پیٹھوں پر سوار ہو، پھر اپنے رب کی نعمت کو
یاد کرو جب اس پر قرار پکڑو اور کہو، وہ پاک ذات ہے جس
نے ہمارے لیے اسے کام میں لگایا اور ہم اسے قابو میں
رکھنے والے نہ تھے۔ (2984)

وَإِنَّا إِلَى رَبِّنَا لَمُنْقَلِبُونَ ﴿١٤﴾

اور ضرور ہم اپنے رب کی طرف لوٹ کر جانے والے ہیں۔

2984- ﴿عَلَى ظُهُورِهِ﴾ ضمیر مذکر کو بعض نے ﴿مَا تَرْكَبُونَ﴾ کی طرف لیا ہے اور لفظ انعام مذکر بھی آتا ہے اور مؤنث بھی۔ ایک جگہ ہے

﴿مِمَّا فِي بُطُونِهِ﴾ [النحل: 66: 16] ”اس چیز سے جو ان کے پیٹوں میں ہے۔“ اور دوسری جگہ ﴿مِمَّا فِي بُطُونِهَا﴾

[المؤمنون: 21: 23] ”اس سے جو ان کے پیٹوں میں ہے۔“ اور یہاں ضمیر واحد رکھی گئی ہے کیونکہ یہ بمنزلہ جمع ہے۔ (ج)

﴿مُقْرِنِينَ﴾ قَرْنٌ کے لیے [دیکھو نمبر: 658] وغیرہ اور [أَقْرَنَتْ لِلشَّيْءِ] کے معنی ہیں مجھے اس پر طاقت یا قوت حاصل

ہے۔ پس مُقْرِنٌ طاقت رکھنے والا ہے اور اقْرَانٌ ایک شخص کا دوسرے پر قوت رکھنا ہے۔ (ل)

اس اور اگلی آیت کی مذکورہ دعا ﴿سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ﴾ وَإِنَّا إِلَى رَبِّنَا لَمُنْقَلِبُونَ ﴿١٤﴾ جانور پر سواری

کے وقت پڑھی جاتی ہے اور دونوں آیتوں میں تعلق یہ ہے کہ جانور پر سواری جسمانی طور پر سیر ہے اور اللہ تعالیٰ کی طرف لوٹ

کر جانا روحانی سیر ہے۔

اور وہ اس کے بندوں میں سے اس کی اولاد مقرر کرتے ہیں۔ (2985) انسان کھلانا شکر گزار ہے۔

وَجَعَلُوا لَهُ مِنْ عِبَادِهِ جُزْءًا إِنَّ
الْإِنْسَانَ لَكَفُورٌ مُّبِينٌ ﴿١٥﴾

کیا اس نے اپنی مخلوق سے (اپنے لیے) بیٹیاں بنا لیں اور تمہیں بیٹوں کے لیے جن لیا؟

أَمْ اتَّخَذَ مِمَّا يَخْلُقُ بَنَاتٍ وَأَصْفُكُمْ
بِالْبَنِينَ ﴿١٦﴾

اور جب ان میں سے کسی کو اس کی خوش خبری دی جاتی ہے جو وہ رحمٰن کے لیے مثال بیان کرتا ہے، تو اس کا منہ سیاہ ہو جاتا ہے اور وہ غم سے بھرا ہوا ہوتا ہے۔ (2986)

وَإِذَا بُشِّرَ أَحَدُهُمْ بِمَا ضَرَبَ
لِلرَّحْمَنِ مَثَلًا ظَلَّ وَجْهُهُ مُسْوَدًّا وَهُوَ
كَظِيمٌ ﴿١٧﴾

کیا وہ جوزیور میں پرورش پائے اور وہ جھگڑے میں کھول کر بات نہ کر سکے۔ (2987)

أَوْ مَنْ يُنشِئُوا فِي الْحُلِيِّةِ وَهُوَ فِي
الْخِصَامِ غَيْرُ مُبِينٍ ﴿١٨﴾

2985- ﴿جُزْءًا﴾ کے معنی بعض یا حصہ ہیں اور یہاں بعض مفسرین نے وَكَلَّ یا بیٹا اور بعض نے عَدَلٌ یا اس کا ہمسر مراد لیا ہے۔ (ج) اور یہ جو کہا گیا ہے کہ جُزْءٌ لغت عرب میں بمعنی اَنَاثٌ ہے تو زُخْرُفِ سے غلط قرار دیتا ہے۔

یہاں انتقال مضمون اللہ تعالیٰ کی طرف بیٹا منسوب کرنے کی طرف کیا ہے اور اگلے رکوع میں عرب کے اس عقیدہ کا ذکر ہے کہ فرشتے اللہ تعالیٰ کی بیٹیاں ہیں۔ چونکہ عیسائیوں کا عقیدہ انبیت اور عرب کا یہ عقیدہ باہم ملتے جلتے ہیں اس لیے دونوں کا ذکر ایک جگہ کیا ہے۔ اس رکوع میں اصل ذکر بعثت انبیاء کا تھا۔ اس کے آخر پر اس عقیدہ کا ذکر یہ ظاہر کرنے کے لیے ہے کہ تمام انبیاء کی اصولی تعلیم اللہ تعالیٰ کی توحید ہی رہی ہے۔ یہ مشرکانہ عقیدہ کہ اس کا بیٹا یا بیٹیاں بھی ہیں، لوگوں کا اپنا افتراء ہے۔ کسی نبی نے یہ تعلیم نہیں دی۔

2986- یہی مضمون [النحل: 58-57: 16] اور [الصافات: 153-149: 37] میں بیان ہو چکا ہے۔ یعنی ملائکہ کو خدا کی بیٹیاں قرار دینا۔ ﴿بِمَا ضَرَبَ لِلرَّحْمَنِ مَثَلًا﴾ میں اسی طرف اشارہ ہے اور مثل سے مراد یہاں شبہ ہے یعنی اس کو اللہ تعالیٰ کی مثل یا اس کی جنس سے قرار دیتے ہیں۔ کیونکہ اولاد والد کی جنس سے ہوگی۔ پس اللہ تعالیٰ کی طرف اولاد منسوب کرنا گویا دوسروں کو اس کی جنس سے یا اس جیسا قرار دینا ہے اور پہلی آیت میں ﴿مِمَّا يَخْلُقُ﴾ اس لیے بڑھایا کہ مخلوق تو تغیر اور فنا کے نیچے ہے اسے اللہ تعالیٰ جیسا قرار دینا کیسی بعید از عقل بات ہے۔

2987- ﴿يُنشِئُوا﴾ نَشِئٌ اور نَشَأٌ کسی چیز کا حادث کرنا اور اس کی تربیت کرنا ہے۔ ﴿وَلَقَدْ عَلِمْتُمُ النَّشْأَةَ الْأُولَى﴾ [الواقعة: 62: 56]

وَجَعَلُوا الْمَلَائِكَةَ الَّذِينَ هُمْ عِبْدُ الرَّحْمَنِ إِنِ آثَابُ أَشْهَادُوا خَلْقَهُمْ ۖ سَتُكْتَبُ شَهَادَتُهُمْ وَيُسْأَلُونَ ۝ (2988)

اور انہوں نے فرشتوں کو جو خدا کے بندے ہیں دیویاں بنایا، کیا وہ ان کی پیدائش پر موجود تھے؟ ان کی گواہی لکھی جائے گی اور ان سے پوچھا جائے گا۔ (2988)

”اور تم پہلی پیدائش کو جانتے ہو۔“ اور ﴿نَاشِئَةَ الْبَيْتِ﴾ [المزمل: 6:73] ”رات کا اٹھنا۔“ میں مراد قیام نماز اور نماز کے لیے کھڑا ہونا ہے۔ اور ﴿ذُشَا السَّحَابِ﴾ کے معنی ہیں بادل ہوا میں پیدا ہوا اور بڑھتا گیا۔ اسی معنی میں ہے ﴿وَيُنشِئُ السَّحَابَ الثِّقَالَ﴾ [الرعد: 12:13] ”اور بھاری بادل اٹھاتا ہے۔“ اور ﴿ذُشَا﴾ ایک چیز کا وجود میں لانا اور اس کی تربیت کرنا ہے۔ اور اس کا اکثر استعمال جانداروں میں ہے۔ ﴿هُوَ الَّذِي أَنْشَأَ﴾ [الأنعام: 98:6] ”وہی ہے جس نے پیدا کیا۔“ ﴿وَأَنْشَأْنَا مِنْ بَعْدِهِمْ قَوْمًا آخَرِينَ﴾ [الأنعام: 6:6] ”اور ان کے پیچھے دوسری نسل پیدا کر دی۔“ ﴿ثُمَّ أَنْشَأْنَاهُ خَلْقًا آخَرَ﴾ [المؤمنون: 14:23] ”پھر ہم نے اسے ایک اور پیدائش دے کر اٹھا کھڑا کیا۔“ ﴿وَنُنشِئُكُمْ فِي مَا لَا تَعْلَمُونَ﴾ [الواقعة: 61:56] ”اور تمہیں اس صورت میں پیدا کریں گے جو تم نہیں جانتے۔“ ﴿يُنشِئُ النَّشْأَةَ الْآخِرَةَ﴾ [العنكبوت: 20:29] ”آخرت کا اٹھانا اٹھائے گا۔“ یہ سب وہ وجود میں لاتا ہے جو اللہ تعالیٰ سے خاص ہے اور یہاں معنی تربیت کرنا ہیں۔ (غ)

زیورات میں پرورش پانے والے کے متعلق دو قول ہیں۔ بعض کے نزدیک اس سے مراد لڑکیاں اور عورتیں ہیں۔ اس معنی کے لحاظ سے عورتوں کے لیے زیورات وغیرہ کے پہننے کا جواز اور مردوں کے لیے اس کے عدم جواز کا استدلال کیا گیا ہے۔ اور ابن زید کا قول ہے کہ اس سے مراد ان کے بت ہیں جو وہ سونے اور چاندی سے بناتے تھے۔ اور ﴿يُنشِئُوا فِي الْحَبِيبَةِ﴾ سے مراد زیورات سے ان کا بنانا ہے۔ (ج) اور ﴿فِي الْخِصَامِ غَيْرُ مُبِينٍ﴾ بھی بتوں پر صادق آسکتا ہے۔ اور اس صورت میں نفی ابانہ سے مراد نفی خصام ہوگی۔ (ح) یعنی وہ دلیل دینے یا کچھ بیان کرنے یا جھگڑا کرنے کے قابل ہی نہیں۔ اور چونکہ اگلی آیت میں اناث سے مراد ان کی دیویاں یا ان کے بت ہی ہیں جس کے لیے [دیکھو نمبر: 734]۔ اس لیے یہاں بھی بتوں کا ذکر ہی اصل منشا معلوم ہوتا ہے۔ اور بتوں کو زیورات یعنی سونے چاندی اور جواہرات سے مرصع کرنا بت پرستوں میں عام رواج ہے۔ اور بتوں کے دلیل نہ دینے یا بولنے کو دوسری جگہ بطور دلیل پیش کیا گیا ہے۔ ﴿فَسَأَلُوهُمْ إِنْ كَانُوا يَنْطِقُونَ﴾ [الأنبياء: 63:21] ”سوان سے پوچھا کہ وہ بولتے ہیں۔“ ﴿أَفَلَا يَرَوْنَ أَلَّا يَرْجِعُ إِلَيْهِمْ قَوْلًا﴾ [طہ: 89:20] ”کیا وہ غور نہ کرتے تھے کہ وہ ان کی بات کا جواب نہ دیتا۔“

2988- بتوں کو ملائکہ کا مظہر قرار دینا: فرشتوں کو خدا کی بیٹیاں قرار دے کر ان کی عبادت بھی کرتے تھے۔ جیسے کہ اگلی آیت سے ظاہر ہے۔ پس اناث سے مراد انہیں دیویاں قرار دینا ہی ہے اور چونکہ ان کے بتوں کے نام جن کی وہ عبادت کرتے تھے عورتوں پر تھے اور فرشتوں کی اور کسی رنگ میں ان کا عبادت کرنا معلوم نہیں ہوتا۔ اس لیے بظاہر یہی معلوم ہوتا ہے کہ وہ ان بتوں یا اپنی دیویوں کو ملائکہ کا مظہر قرار دیتے تھے جس پر دوسری جگہ قرآن کریم میں شہادت موجود ہے کہ جب فرشتوں سے کہا

اور کہتے ہیں کہ اگر حرم چاہتا تو ہم ان کی عبادت نہ کرتے۔
انہیں اس کا کچھ علم نہیں وہ محض انگلیں دوڑاتے ہیں۔

وَقَالُوا لَوْ شَاءَ الرَّحْمَنُ مَا عَبَدْنَاهُمْ ۗ
مَا لَهُمْ بِذَلِكَ مِنْ عِلْمٍ ۖ إِنْ هُمْ إِلَّا
يَخْرُصُونَ ﴿٢٥﴾

کیا ہم نے انہیں اس سے پہلے کوئی کتاب دی ہے؟ جس
سے وہ دلیل پکڑتے ہیں۔ (2989)

أَمْ اتَيْنَهُمْ كِتَابًا مِّن قَبْلِهِ فَهُمْ بِهِ
مُتَسَبِّحُونَ ﴿٢٦﴾

بلکہ کہتے ہیں ہم نے اپنے بزرگوں کو ایک طریق پر پایا اور
ہم ان کے قدموں کے نقشوں پر چلنے والے ہیں۔

بَلْ قَالُوا إِنَّا وَجَدْنَا آبَاءَنَا عَلَىٰ أُمَّةٍ ۗ
وَإِنَّا عَلَىٰ آثَرِهِمْ مُّهْتَدُونَ ﴿٢٧﴾

اور اسی طرح ہم نے تجھ سے پہلے کسی بستی میں کوئی ڈرانے
والا نہیں بھیجا مگر وہاں کے آسودہ حال لوگوں نے کہا ہم
نے اپنے بزرگوں کو ایک طریق پر پایا اور ہم ان کے
قدموں کے نقشوں کے پیچھے چلتے ہیں۔

وَكَذَلِكَ مَا أَرْسَلْنَا مِن قَبْلِكَ فِي قَرْيَةٍ
مِّن نَّذِيرٍ إِلَّا قَالَ مُتْرَفُوهَا إِنَّا وَجَدْنَا
آبَاءَنَا عَلَىٰ أُمَّةٍ ۗ وَإِنَّا عَلَىٰ آثَرِهِمْ
مُّقْتَدُونَ ﴿٢٨﴾

(ڈرانے والے نے) کہا کیا اگر میں تمہارے پاس اس
سے زیادہ ہدایت والی بات لایا ہوں جس پر تم نے اپنے
بزرگوں کو پایا۔ انہوں نے کہا ہم اس کا جو تمہیں دے کر بھیجا
گیا ہے انکار کرنے والے ہیں۔ (2990)

قُلْ أَوْ لَوْ جِئْتُكُمْ بِآهَادِي مِمَّا
وَجَدْتُمُ عَلَيْهِ آبَاءَكُمْ ۗ قَالُوا إِنَّا بِمَا
أُرْسِلْتُمْ بِهِ كَافِرُونَ ﴿٢٩﴾

جائے گا کہ کیا یہ تمہاری عبادت کرتے تھے؟ تو وہ جواب میں کہیں گے ﴿بَلْ كَانُوا يَعْبُدُونَ الْجِنَّ﴾ [السبأ: 41:34] ”بلکہ وہ
جنوں کی عبادت کرتے تھے۔“

2989- پہلی آیت میں فرمایا کہ ان کے پاس اس عقیدہ کے متعلق کوئی علم نہیں یعنی عقلی دلیل نہیں۔ یہاں فرمایا کہ کوئی کتاب بھی ان کے
پاس نہیں۔ کسی نبی یا راستباز کی یہ تعلیم نہیں۔ بالفاظ دیگر نقلی دلیل بھی کوئی نہیں۔ اگلی آیت میں اُمَّة کے معنی دین کے لیے [دیکھو
نمبر: 2183] یہی معنی مجاہد نے کیے ہیں۔ (ج)

2990- ﴿قُلْ﴾ میں ضمیر نَذِير کی طرف جاتی ہے جس کا ذکر پچھلی آیت میں ہے اور نَذِير کا اپنی تعلیم یا اپنے دین کو آہل کی کہنا اس لحاظ

فَاتْتَقِنَا مِنْهُمْ فَانظُرْ كَيْفَ كَانَ عَاقِبَةُ الْمُكْذِبِينَ ﴿٢٥﴾
تو ہم نے انہیں سزا دی۔ سو دیکھ کہ جھٹلانے والوں کا انجام کیا ہوا۔

وَ اِذْ قَالَ اِبْرٰهِيْمُ لِاٰبِيْهِ وَ قَوْمِهٖ اِنِّىۡ بَرّٖءٌ مِّمَّا تَعْبُدُوْنَ ﴿٢٦﴾
اور جب ابراہیم نے اپنے بزرگ اور اپنی قوم سے کہا، میں اس سے بیزار ہوں جس کی تم عبادت کرتے ہو۔

اِلَّا الَّذِيۡ فَطَرَنِيۡ فَاِنَّهُ سَيَّهٰدِيْنَ ﴿٢٧﴾
مگر وہ جس نے مجھے پیدا کیا۔ سو وہی مجھے سیدھی راہ دکھائے گا۔ (2991)

وَ جَعَلَهَا كَلِمَةً بَاقِيَةً فِىۡ عَقِبِهٖ لَعَلَّهُمْ يَرْجِعُوْنَ ﴿٢٨﴾
اور اس نے اپنی اولاد میں یہ کلمہ پیچھے چھوڑا تاکہ وہ رجوع کریں۔ (2992)

سے ہے کہ باوجود تعلیم کے بگڑ جانے کے کچھ نہ کچھ ہدایت ہر قوم کے پاس ہوتی ہے۔

2991- یعنی میں سوائے ایک پیدا کرنے والے کی اور کسی کی عبادت نہیں کرتا۔ اِلَّا یہاں استثنائے منقطع ہے۔ اور ہدایت دینے سے مراد صحیح تعلیم پر قائم کرنا نہیں کیونکہ وہ تو قائم ہیں۔ اور سوائے خدا کے کسی کی عبادت نہیں کرتے بلکہ منزل مقصود پر پہنچانا ہے۔ [دیکھو نمبر: 5]

2992- عَقِبٌ. عَقِبٌ پاؤں کے پچھلے حصہ کو کہا جاتا ہے اور استعاراً بیٹے اور بیٹے کے بیٹے پر اس کا استعمال ہوتا ہے جیسا یہاں۔ اور [جَاءَ فِى عَقِبِهٖ] اس سے کچھ بقیہ باقی رہ گیا اور [اَعْقَبَهُ كَدًّا] کے معنی ہیں اس چیز کا اسے وارث کر دیا ﴿فَاعَقَبَهُمْ نِفَاقًا﴾ [التوبة: 77:9] ”سو اس نے انہیں بدلہ دیا (کہ) نفاق پیدا کر دیا۔“ (غ) اور بعض نے ﴿فِى عَقِبِهٖ﴾ کے معنی ﴿مِنْ خَلْفِهٖ﴾ کیے ہیں یعنی اپنے پیچھے۔ اور بعض نے عقب ابراہیم سے مراد آل محمد ﷺ کو لیا ہے۔ (ج) اوپر ذکر تھا کہ حضرت ابراہیم علیہ السلام نے تمام معبودان باطل سے بیزاری کا اظہار کیا اور توحید الہی پر قائم ہوئے ﴿اِلَّا الَّذِيۡ فَطَرَنِيۡ﴾۔ جعل میں فاعل اللہ تعالیٰ بھی ہو سکتا ہے اور ابراہیم بھی۔ اور ہا کی ضمیر اسی کلمہ توحید کی طرف ہے جیسا کہ دوسری جگہ فرمایا: ﴿وَوَضٰى بِهَا اِبْرٰهِيْمُ بَيْنِهٖ وَ يَعْقُوْبُ﴾ [البقرة: 132:2] ”اور ابراہیم نے اپنے بیٹوں کو یہی وصیت کی اور یعقوب نے (بھی)۔“ اور حضرت یعقوب علیہ السلام کا قول ﴿اِذْ قَالَ لِبَنِيْهِ مَا تَعْبُدُوْنَ مِنْۢ بَعْدِيۡ قَالُوْا نَعْبُدُ اِلٰهَكَ وَ اِلٰهَ اٰبَائِكَ﴾ [البقرة: 133:2] ”جب اس نے اپنے بیٹوں سے کہا کہ میرے بعد تم کس کی عبادت کرو گے؟ انہوں نے کہا ہم تیرے خدا کی عبادت کریں گے اور تیرے بڑوں کے خدا کی۔“ مطلب یہ ہے کہ توحید الہی کے مذہب کو ہی ابراہیم نے اپنی اولاد میں باقی چھوڑا۔ اور ﴿يَرْجِعُوْنَ﴾ میں

بلکہ میں نے انہیں اور ان کے باپ داداؤں کو سامان
دیا، یہاں تک کہ ان کے پاس حق اور کھول کر بیان
کرنے والا رسول آیا۔ (2993)

بَلْ مَتَّعْتُ هَؤُلَاءِ وَ آبَاءَهُمْ حَتَّى
جَاءَهُمُ الْحَقُّ وَ رَسُولٌ مُّبِينٌ ﴿٢٩﴾

اور جب حق ان کے پاس آیا کہنے لگے یہ جادو ہے اور ہم
اس کا انکار کرنے والے ہیں۔ (2994)

وَ لَمَّا جَاءَهُمُ الْحَقُّ قَالُوا هَذَا سِحْرٌ وَ اِنَّا
بِهِ كَافِرُونَ ﴿٣٠﴾

اور کہنے لگے کیوں یہ قرآن دو بستیوں کے کسی بڑے آدمی پر
نہ اتارا گیا؟ (2995)

وَ قَالُوا لَوْ لَا نُزِّلَ هَذَا الْقُرْآنُ عَلَى
رَجُلٍ مِّنَ الْقَرْيَتَيْنِ عَظِيمٍ ﴿٣١﴾

کیا وہ تیرے رب کی رحمت کو تقسیم کرتے ہیں؟ ہم نے ان
کے درمیان ان کی دنیا کی زندگی میں ان کی روزی تقسیم کی
ہے اور ایک دوسرے پر درجے بلند کیے ہیں۔ تاکہ ایک
دوسرے سے کام لیتا رہے اور تیرے رب کی رحمت

أَهُمْ يَقْسِمُونَ رَحْمَتَ رَبِّكَ ۗ نَحْنُ قَسَمْنَا
بَيْنَهُمْ مَّعِيشَتَهُمْ فِي الْحَيَاةِ الدُّنْيَا وَ
رَفَعْنَا بَعْضَهُمْ فَوْقَ بَعْضٍ دَرَجَاتٍ
لِّيَتَّخِذَ بَعْضُهُمُ بَعْضًا سَخِرِيًّا ۗ وَ

رجوع سے مراد اسی صحیح تعلیم کی طرف رجوع ہے۔ یعنی ملک عرب میں یہ تعلیم باقی چلی آتی ہے۔ پس اگر یہ لوگ غور کریں تو بت
پرستی چھوڑ کر خدائے واحد کی طرف رجوع کریں۔

2993- یعنی ان کے مشرکانہ عقائد اور ان کی بدکرداریوں پر گرفت نہیں کی۔ اور حق قرآن کریم ہے۔

2994- یہاں قرآن کریم کو سحر کہا ہے۔ اس لیے کہ اس کی تعلیم دلوں کو اپنی طرف کھینچتی تھی۔ [دیکھو نمبر: 129] انبیاء کو ساحر کہنے کی اصل
وجہ یہی ہے۔

2995- ﴿الْقَرْيَتَيْنِ﴾ یعنی دو بستیوں میں اشارہ مکہ اور طائف کی طرف ہے۔ اور [رَجُلٍ عَظِيمٍ] سے مراد جاہ و مال والا آدمی ہے۔
جیسا کہ سیدنا ابن عباس رضی اللہ عنہما سے مروی ہے۔ کیونکہ کفار کی نظر میں عظمت کا انحصار مال دنیا پر تھا اور مال دنیا کے لحاظ سے رسول
اللہ ﷺ بڑے نہ تھے۔ ہاں نیکی اور راستبازی میں آپ کا مرتبہ اس قدر بلند تھا کہ اس کا اعتراف سب عرب کو تھا۔ بعض لوگوں
نے خاص نام لیے ہیں مثلاً مکہ میں ولید بن مغیرہ یا عتبہ بن ربیعہ کا نام اور طائف میں حبیب بن عمرو یا ابن عبد لیل یا ابن مسعود
ثقفی کا نام، مگر اس تعین کی کوئی ضرورت نہیں۔

رَحِمَتْ رَبِّكَ خَيْرٌ مِّمَّا يَجْمَعُونَ ﴿٢١﴾ اس سے بہتر ہے جو وہ جمع کرتے ہیں۔ (2996)

وَلَوْ لَا أَنْ يَكُونَ النَّاسُ أُمَّةً وَاحِدَةً
لَجَعَلْنَا لِسَانَ يَكْفُرٍ بِالرَّحْمَنِ لِبُيُوتِهِمْ
سُقْفًا مِّنْ فَضَّةٍ وَ مَعَارِجَ عَلَيْهَا
يُظْهِرُونَ ﴿٢٢﴾

اور اگر یہ نہ ہوتا کہ سب لوگ ایک ہی گروہ ہو جائیں گے تو
ہم ان کے لیے جو زمین کا انکار کرتے ہیں ان کے گھروں کی
چھتیں چاندی کی بنا دیتے اور سیڑھیاں (بھی) جن پر وہ
چڑھتے ہیں۔ (2997)

وَلِبُيُوتِهِمْ أَبْوَابًا وَ سُرًّا عَلَيْهَا
يَتَكُونُونَ ﴿٢٣﴾ اور ان کے گھروں کے دروازے اور تخت جن پر وہ تکیہ
لگاتے ہیں۔

2996- ﴿رَحِمَتْ رَبِّكَ﴾ سے مراد نبوت یا اللہ تعالیٰ سے قرب کا تعلق ہے۔ مطلب یہ ہے کہ اللہ تعالیٰ کی باطنی نعمتوں کی تقسیم ان کے ہاتھ میں نہیں۔ بلکہ ظاہری نعمتوں کی تقسیم بھی اللہ تعالیٰ کے ہاتھ میں ہی ہے۔ اور اللہ تعالیٰ کا ظاہری قانون قدرت یہ ہے کہ سامان روزی کے لحاظ سے بعض کو بعض پر فضیلت دی ہے تاکہ ایک دوسرے سے خدمت کے کام لے سکیں اور نظام قائم رہے۔ تو جس طرح بعض مصالح کی بنا پر یہ اختلافات ظاہری ہیں یہی حالت اختلافات روحانی کی ہے اور کون شخص فی الحقیقت دوسروں پر فضیلت رکھتا ہے اور کس کی قوت قدسی دوسروں کو نیکی کی راہ پر لاسکتی ہے۔ یہ علم اللہ تعالیٰ کو ہی ہے۔

2997- ﴿فَضَّةٍ﴾ فَضُّ کے لیے [دیکھو نمبر: 551] کسی چیز کا توڑنا ہے۔ اور ﴿فَضَّةٍ﴾ چاندی کو کہتے ہیں۔ اس لیے کہ جواہر میں یہ سب سے ادنیٰ درجہ پر ہے جس سے معاملہ کیا جاتا ہے۔ (غ)

﴿مَعَارِجَ﴾ معراج کی جمع ہے۔ [دیکھو نمبر: 2348]

لوگوں کے لیے ﴿أُمَّةً وَاحِدَةً﴾ یا ایک ہی گروہ ہو جانے سے مراد یہ ہے کہ سب کفر پر جمع ہو جائیں۔ مطلب یہ ہے کہ مال دنیا تو اللہ تعالیٰ کی نگاہ میں ایک حقیر شے ہے اور وہ کفار کو اتنا مال بھی دے دے کہ ان کے گھروں کی چھتیں اور سیڑھیاں اور دروازے اور ان کے بیٹھنے کے تخت سب سونے چاندی کے ہوں لیکن اس صورت میں لوگ سب کے سب کفر کی طرف ہی جھک جائیں اور مال دنیا کو ہی اپنا مطلوب اور مقصود بنالیں۔ آج اس آیت کی سچائی کس قدر عیاں ہو رہی ہے کہ یورپ کی کافر قوموں کو اللہ تعالیٰ نے کچھ وافر حصہ مال دنیا سے دیا، تو کس طرح پر سب لوگ ان کی پیروی کر کے مال دنیا کے حصول پر ہی گر گئے ہیں اور شب و روز ہر ایک کو یہ فکر ہے کہ اس کا گھر نہایت خوبصورت بن جائے اور اس میں بیش قیمت سامان ہو۔ اس ہوس نے آج دنیا کو اخلاق فاضلہ کے لیے قدم اٹھانے سے محروم کر رکھا ہے۔ ہاں یہ چیزیں اپنی ذات میں بری بھی نہیں لیکن ان کو مطلوب اور

وَزُخْرُفًا ۚ وَإِنْ كُلُّ ذَلِكَ لَمَّا مَتَاعُ
الْحَيَاةِ الدُّنْيَا ۚ وَالْآخِرَةُ عِنْدَ رَبِّكَ
لِلْمُتَّقِينَ ﴿٢٥﴾

اور سونے کے (بھی) اور یہ سب صرف دنیا کی زندگی کا
سامان ہے اور آخرت تیرے رب کے نزدیک متقیوں
کے لیے ہے۔ (2998)

وَمَنْ يَعْمَلْ عَشْرًا
لَهُ شَيْطَانًا فَهُوَ لَهُ قَرِينٌ ﴿٣٦﴾

اور جو کوئی رحمن کی یاد سے منہ پھیر لے ہم اس کے لیے
ایک شیطان مقرر کر دیتے ہیں۔ سو وہ اس کا ساتھی ہو جاتا
ہے۔ (2999)

مقصود بنا لینا انسان کو اپنے کمال حقیقی سے محروم کر دینا ہے۔

2998- ﴿زُخْرُفٌ﴾ کے لیے [دیکھو نمبر: 1388] زینت اور کمال حسن کو بھی ﴿زُخْرُفٌ﴾ کہا جاتا ہے یا ملمع کو اور سونے کو بھی۔ اور ابن زید کا قول ہے کہ ﴿زُخْرُفٌ﴾ سے مراد اثاث البیت اور اس کا تجل ہیں۔ (ر) اور سونا معنی لے کر ﴿زُخْرُفًا مِّنْ زُخْرُفٍ﴾ کے قائم مقام ہوگا۔ یعنی یہ چیزیں چاندی اور سونے کی بنا دیں اور آخری الفاظ میں فرمایا کہ یہ محض دنیا کی زندگی کا سامان ہے اور آخرت ان لوگوں کے لیے ہے جو حقوق اللہ اور حقوق العباد کے لیے ہر قسم کی قربانی کرتے ہیں اور سونے چاندی کی پرستش نہیں کرتے۔

2999- ﴿يَعْمَلُ عَشْرًا﴾ عَشْرًا نظر کی کمی ہے دن کو ہو یا رات کو۔ اور بعض کے نزدیک وہ رات کے وقت نظر کا نقص ہے اور وہ اندھا پن نہیں اور عَشْرًا يَعْمَلُ کے معنی ہیں اس کی نظر کمزور ہوگئی۔ اور ﴿عَشْرًا إِلَى النَّارِ﴾ کے معنی ہیں آگ کا قصد کیا اس کے ساتھ ہدایت پاتے ہوئے اور ﴿عَشْرًا مِنْهَا﴾ کے معنی ہیں اس سے اعراض کیا۔ (ل)

شیطان کس انسان کا قرین بنتا ہے:

﴿نَقِصٌ﴾ کے معنی اور شیطان کے انسان پر مقرر یا مسلط ہونے کے لیے [دیکھو نمبر: 2937] اس آیت سے اور ﴿حَمٌ﴾: 25 سے صاف ظاہر ہوتا ہے کہ شیطان ہر انسان کا قرین نہیں۔ بلکہ وہ صرف انہی کے لیے قرین بنتا ہے جو خود حق اور صداقت سے منہ پھیرتے ہیں۔ شیطان کی وسوسہ اندازی عام ہے مگر اس کے وسوسوں کو قبول سب نہیں کرتے۔ ﴿قَرِينٌ﴾ کے لیے [دیکھو نمبر: 658] جب انسان شیطان کے وسوسے کو رد کرتا ہے تو اس کی وسوسہ اندازی بھی کم ہو جاتی ہے۔ اور جس قدر زیادہ وہ اس کے وسوسوں کو قبول کرتا جاتا ہے اسی قدر زیادہ اس کا تعلق اس سے ہوتا جاتا ہے، یہاں تک کہ وہ اس کا دائمی رفیق ہو جاتا ہے۔ شیطان تو وہی ہے مگر وہ قرین صرف بدکاروں کا ہوتا ہے۔

اور وہ انہیں رستے سے روکتے ہیں اور وہ سمجھتے ہیں کہ وہ ہدایت پانے والے ہیں۔ (3000)

وَ إِنَّهُمْ لَيَصُدُّونَهُمْ عَنِ السَّبِيلِ وَ
يَحْسَبُونَ أَنَّهُمْ مُّهْتَدُونَ ﴿٣٠﴾

یہاں تک کہ جب ہمارے پاس آتا ہے کہتا ہے اے کاش میرے اور تیرے درمیان مشرق و مغرب کی دوری ہوتی۔ سو کیا برا سا تھی ہے۔ (3001)

حَتَّىٰ إِذَا جَاءَنَا قَالَ يَلَيْتَ بَيْنِي وَ
بَيْنَكَ بَعْدَ الْمَشْرِقَيْنِ فَبِئْسَ الْقَرِينُ ﴿٣١﴾

اور آج تمہیں یہ بات فائدہ نہ دے گی، جبکہ تم ہی ظالم ہو کہ تم عذاب میں شریک ہو۔

وَ لَنْ يَنْفَعَكُمْ الْيَوْمَ إِذْ ظَلَمْتُمْ أَنفُسَكُمْ
فِي الْعَذَابِ مُشْتَرِكُونَ ﴿٣٢﴾

تو کیا بہروں کو سنا سکتا ہے یا اندھوں کو رستہ دکھا سکتا ہے اور اسے جو کھلی گمراہی میں ہے؟ (3002)

أَفَأَنْتَ تُسْمِعُ الصُّمَّ أَوْ تَهْدِي الْعُمْىَ
وَ مَنْ كَانَ فِي ضَلَالٍ مُّبِينٍ ﴿٣٣﴾

سو اگر ہم تجھے لے جائیں تو بھی انہیں ہم سزا ہی دینے والے ہیں۔

فَأَمَّا نَذْهَبَنَّ بِكَ فَأَمَّا مِنْهُمْ
مُنتَقِبُونَ ﴿٣٤﴾

یا تجھے دکھا دیں جس کا ہم نے ان سے وعدہ کیا ہے۔ تو ہم

أَوْ نُرِيكَ الَّذِي وَعَدْنَاهُمْ فَأَمَّا

3000 - بدی کب اچھی معلوم ہوتی ہے؟ روکنے والے وہی شیاطین ہیں مگر وہ بدی کو ایسا خوبصورت کر کے بتاتے ہیں کہ بدکار سمجھتے ہیں کہ ہم راہ راست پر ہیں اور اچھا کام کر رہے ہیں۔ جب انسان بدی میں بہت زیادہ مبتلا ہو جاتا ہے تو اسی بدی کو وہ اچھا سمجھنے لگتا ہے اس لیے کہ نور فطرت بالکل دب جاتا ہے۔ ورنہ اصل حالت فطرت انسان کی یہ نہیں۔

3001 - ﴿الْمَشْرِقَيْنِ﴾ سے مراد مشرق و مغرب ہیں۔ (ج) بعض نے گرمی اور سردی کے مشرق مراد لیے ہیں۔

3002 - قرآن شریف نہ صرف اندھوں کو رستہ دکھاتا اور بہروں کو سناتا ہے بلکہ مردوں تک کو زندہ کرتا ہے۔ ﴿أَوْ مَنْ كَانَ مَيِّتًا فَأَحْيَيْنَاهُ﴾ [الأنعام: 122:6] ”اور کیا وہ جو مردہ تھا پھر ہم نے اسے زندہ کر دیا۔“ یہاں مراد وہ لوگ ہیں جو دیکھنا چاہتے ہی نہیں اور نہ سنا چاہتے ہیں اور مراد روحانی اندھے اور روحانی بہرے ہیں۔ جیسا کہ آیت کے آخری الفاظ صاف بتاتے ہیں۔

عَلَيْهِمْ مُّقْتَدِرُونَ ﴿٣١﴾

ان پر پوری قدرت رکھنے والے ہیں۔ (3003)

فَاسْتَمْسِكْ بِالَّذِي أُوحِيَ إِلَيْكَ ۚ إِنَّكَ عَلَىٰ صِرَاطٍ مُّسْتَقِيمٍ ﴿٣٢﴾

سوا سے مضبوط پکڑ لے جو تیری وحی کی گئی ہے۔ بے شک تو سیدھے رستے پر ہے۔

وَ إِنَّهُ لَذِكْرٌ لَّكَ وَ لِقَوْمِكَ ۚ وَ سَوْفَ يُسْأَلُونَ ﴿٣٣﴾

اور یقیناً وہ تیرے لیے اور تیری قوم کے لیے شرف ہے اور تم سے پوچھا جائے گا۔

وَ سَأَلَ مَنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمَنِ إِلَهًا يُعْبَدُونَ ﴿٣٤﴾

اور ان سے پوچھ جنہیں ہم نے تجھ سے پہلے اپنے رسولوں میں سے بھیجا۔ کیا ہم نے رحمن کے سوائے (اور بھی) معبود بنائے تھے جن کی عبادت کی جائے؟ (3004)

وَ لَقَدْ أَرْسَلْنَا مُوسَىٰ بِآيَاتِنَا إِلَىٰ فِرْعَوْنَ وَ مَلَائِهِ فَقَالَ إِنِّي رَسُولُ رَبِّ الْعَالَمِينَ ﴿٣٥﴾

اور ہم نے موسیٰ کو اپنی آیتوں کے ساتھ فرعون اور اس کے سرداروں کی طرف بھیجا۔ تو اس نے کہا میں جہانوں کے رب کا رسول ہوں۔

فَلَمَّا جَاءَهُمْ بِآيَاتِنَا إِذَا هُمْ مِنْهَا يَضْحَكُونَ ﴿٣٦﴾

سو جب وہ ہمارے نشان لے کر ان کے پاس آیا تو وہ ان پر ہنسی کرنے لگے۔

3003 - ان دونوں آیات میں یہ بتایا ہے کہ بدی کی سزا تو بدکاروں کو مل کر رہے گی، کسی کو رسول اللہ ﷺ کی زندگی میں مل جائے تو کیا اور بعد میں مل جائے تو کیا۔ چونکہ اسلام کے مخالف تو آپ کے بعد بھی پیدا ہوتے رہنے تھے، اس لیے فرمایا کہ بعد میں بھی سزا ملتی رہے گی۔

3004 - یہاں سوال رسولوں سے تو ہونے نہیں سکتا کیونکہ وہ فوت ہو چکے ہیں۔ اس لیے مراد ان رسولوں کی امتیں لی گئی ہیں یا رسولوں سے سوال سے مراد ان کی تعلیم کو دیکھنا ہے کہ کوئی رسول اللہ تعالیٰ کی طرف شرک کی تعلیم کو منسوب نہیں کرتا اور اصل غرض مشرکین پر اتمام حجت ہے کہ جن انبیاء کو وہ مانتے ہیں وہ تو شرک کی تعلیم نہیں دیتے تھے۔

وَمَا نُزِيهِمْ مِّنْ آيَةٍ إِلَّا هِيَ أَكْبَرُ مِنْ أُخْتِهَا ۗ وَآخَذْنَاهُمْ بِالْعَذَابِ لَعَلَّهُمْ يَرْجِعُونَ ﴿٣٥﴾

اور ہم انہیں کوئی نشان نہ دکھاتے تھے مگر وہ اپنی نوع کے (پہلے نشان) سے بڑا ہوتا تھا اور ہم نے انہیں عذاب میں پکڑا، تاکہ وہ رجوع کریں۔ (3005)

وَقَالُوا يَا أَيُّهُ السَّحِرُ ادْعُ لَنَا رَبَّكَ بِمَا عَهَدَ عِنْدَكَ ۗ إِنَّا كَاهِنْتُدُونَ ﴿٣٦﴾

اور انہوں نے کہا اے جادوگر! ہمارے لیے اپنے رب سے دعا کر جیسا اس نے تجھ سے عہد کیا ہے، ہم ضرور ہدایت پانے والے ہیں۔ (3006)

فَلَمَّا كَشَفْنَا عَنْهُمْ الْعَذَابَ إِذَا هُمْ يَنْكُثُونَ ﴿٣٧﴾

سوجب ہم نے ان سے عذاب دور کر دیا تو وہ عہد شکنی کرنے لگے۔

وَنَادَى فِرْعَوْنُ فِي قَوْمِهِ قَالَ يَا قَوْمِ أَلَيْسَ لِي مُلْكُ مِصْرَ وَهَذِهِ الْأَنْهَارُ تَجْرِي مِن تَحْتِي أَفَلَا تُبْصِرُونَ ﴿٣٨﴾

اور فرعون نے اپنی قوم میں منادی کی کہا اے میری قوم! کیا مصر کی بادشاہت میری نہیں اور یہ نہریں ہیں جو

3005- **اِخْتِ هَارُونَ: اُخْتِهَا** [دیکھو نمبر: 634]، [نمبر: 1079] اور یہاں اُخْتِهَا سے مراد ہے وہ نشان جو اس سے پہلے گزر چکا اور اسے اس کی اخت اس لحاظ سے کہا کہ صحت اور بیان کرنے اور صدق میں وہ دونوں شریک ہیں۔ (غ) اور ﴿يَأْخُذَتَّ هُرُونَ﴾ [مریم: 28:19] ”اے ہارون کی بہن“ میں ایک توجیہ یہ ہے کہ اس سے مراد [اُخْتِهَا فِي الصَّلَاحِ] ہے یعنی صلاحیت میں اس کی بہن اور بلحاظ نسب بہن ہونا مراد نہیں۔ (غ)

نشانیوں سے مراد حضرت موسیٰ کی سچائی کے نشانات ہیں اور اس میں وہ معجزات بھی ہیں جن کا ذکر دوسری جگہ ہے [دیکھو نمبر: 1144] اور سورۃ [الأعراف: 133] وغیرہ۔ اس سے یہ بھی معلوم ہوا کہ عصا کے سانپ بننے اور ید بیضا سے بڑھ کر معجزات وہ تھے جو ان سے پیچھے دکھائے گئے اور کسی نشان کا بڑا ہونا بلحاظ اس کی وضاحت کے اور اس اثر کے ہے جو وہ ایک چیز کی صداقت پر پیدا کرتا ہے۔ اور سچائی کا یہی نشان ہے کہ وہ روز بروز زیادہ واضح ہوتی چلی جاتی ہے۔ اور اس پر نئی سے نئی دلائل پیدا ہوتی جاتی ہیں اور ہر ایک قسم کا دھندلا پن اس کی دلائل سے دور ہوتا جاتا ہے۔

3006- ﴿سَاحِرٌ﴾ سَاحِرٌ کے معنی ان کے نزدیک عالم تھے اور سحر ان کے نزدیک مذموم نہیں تھا اور مراد اس سے عالم ہے۔ (ج) یہی مضمون [نمبر: 1144] میں ہے۔

تَجْرِي مِنْ تَحْتِي ۚ أَفَلَا تُبْصِرُونَ ﴿٥١﴾ میرے نیچے بہتی ہیں۔ (3007) تو کیا تم دیکھتے نہیں؟

أَمْ أَنَا خَيْرٌ مِّنْ هَذَا الَّذِي هُوَ مَهِينٌ ۗ وَلَا يَكَادُ يُبِينُ ﴿٥٢﴾ بلکہ میں اس سے بہتر ہوں جو ذلیل ہے اور کھول کر بیان نہیں کر سکتا۔ (3008)

فَكَوْ لَا أُلْقِيَ عَلَيْهِ أَسْوِرَةٌ مِّنْ ذَهَبٍ أَوْ جَاءَ مَعَهُ الْمَلِكُ الْمُقْتَرِنِينَ ﴿٥٣﴾ تو اس پر سونے کے کڑے کیوں نہ اتارے گئے یا اس کے ساتھ فرشتے اٹھے ہو کر (کیوں نہ) آئے؟ (3009)

3007- ﴿مِنْ تَحْتِي﴾ [مِنْ بَيْنَ يَدَيَّ فِي الْجَنَانِ] (ج) یعنی میرے سامنے باغوں میں یا مراد یہ ہے کہ میرے زیر حکومت جن سے میں جس طرح چاہوں فائدہ اٹھاؤں۔ بہشتیوں کے متعلق بھی ایسے ہی الفاظ آتے ہیں۔ ﴿تَجْرِي مِنْ تَحْتِهَا الْأَنْهَارُ﴾ جس سے مراد یہی ہے کہ وہ جس طرح چاہیں فائدہ اٹھائیں۔ اور تَحْتِ فَوْقِ کے مقابل پر ہے اور تَحْتِ کا استعمال اس چیز میں ہوتا ہے جو الگ ہو اور اسفل کا اس میں جو ساتھ ملی ہوئی ہو۔ (غ) اور جس طرح فَوْقِ بلحاظ مرتبہ ہو سکتا ہے، تَحْتِ بھی بلحاظ مرتبہ ہو سکتا ہے۔

3008- ﴿مُهَيِّنٌ﴾ مَهَيَّنَةٌ کے معنی خدمت کرنا ہیں اور ﴿مُهَيِّنٌ﴾ مردوں میں سے ضعیف یعنی کمزور کو کہا جاتا ہے۔ اور حدیث میں نبی کریم ﷺ کی صفت میں ہے کہ آپ ﴿مُهَيِّنٌ﴾ نہ تھے اور دوسری جگہ ہے ﴿وَلَا تُطْعَمُ كُلُّ حَلَاةٍ مَّهَيِّنٍ﴾ [القلم: 10:68] ”اور تو کسی قسمیں کھانے والے ذلیل (آدمی) کی بات نہ مان۔“ جہاں مراد فاجر ہے اور مَهَيَّنَةٌ (بمعنی قلت) سے ہے۔ اور رائے اور تمیز کی کمی سے مراد ہے اور ﴿مَاءٍ مَّهَيِّنٍ﴾ [السجدة: 8:32] سے مراد بھی تھوڑا پانی ہے یا کمزور۔ (ل) ایک طرف اپنی حکومت اور بادشاہت کا ذکر کیا ہے اور دوسری طرف حضرت موسیٰ ﷺ کی کمزوری کا کہ وہ ایک محکوم قوم سے تھے اور ﴿لَا يَكَادُ يُبِينُ﴾ میں یہ کہا ہے کہ نہ صرف قومی طور پر محکوم ہے، بلکہ ذاتی وصف بھی اس میں نہیں کہ کوئی زبردست تقریر کر سکے۔

3009- ﴿مُقْتَرِنِينَ﴾ [مُقْتَرِنِينَ] کے لیے [دیکھو نمبر: 906] کسی معنی میں دو یا زیادہ چیزوں کا اکٹھا ہونا ہے۔ (غ) اور یہاں مراد اکٹھے چلتے ہوئے لیے گئے ہیں۔ یا ایک دوسرے کے پیچھے آنے والے یا ایک دوسرے سے ملے ہوئے۔ (ج) اور یہ کتنا یہ اعانت سے ہے اس لیے سیدنا ابن عباس رضی اللہ عنہما نے معنی کیے ہیں جو اس کی مدد کریں ان کے مقابل پر جو اس کے مخالف ہیں۔ (ر) سونے کے کڑے پہننے سے مراد:

مجاہد کہتے ہیں کہ جب کسی شخص کو سردار بنایا جاتا تھا تو اسے سونے کے کڑے اور سونے کا طوق پہنایا جاتا تھا۔ (ر) گویا سونے کے کڑوں کا پہننا نشان ریاست تھا اور فرعون کا مطلب یہ تھا کہ خدا نے ایک ایسے شخص کو رسول بنایا جو ریاست سے حصہ نہیں

فَاسْتَخَفَّ قَوْمَهُ فَاطَاعُوهُ ۗ إِنَّهُمْ كَانُوا قَوْمًا فَسِيقِينَ ﴿٥٧﴾

سو اس نے اپنی قوم کو خفیفت کیا تو انہوں نے اس کی بات مان لی۔ وہ نافرمان لوگ تھے۔

فَلَمَّا أَسْفُونَا اِنْتَقَمْنَا مِنْهُمْ فَأَغْرَقْنَاهُمْ أَجْعَبِينَ ﴿٥٨﴾

سو جب انہوں نے ہمیں ناراض کیا تو ہم نے انہیں سزا دی۔ پس ہم نے ان سب کو غرق کر دیا۔ (3010)

فَجَعَلْنَاهُمْ سَفَافًا وَمَثَلًا لِلْآخِرِينَ ﴿٥٩﴾

سو انہیں گئے گزرے کر دیا اور پچھلوں کے لیے کہاوت بنا دیا۔ (3011)

وَلَمَّا ضُرِبَ ابْنُ مَرْيَمَ مَثَلًا إِذَا قَوْمُكَ مِنْهُ يَصِدُّونَ ﴿٦٠﴾

اور جب مریم کے بیٹے کی مثال بیان کی جاتی ہے تو تیری قوم اس پر چلا اٹھتی ہے۔ (3012)

رکھتا۔ جیسا کفار مکہ کا قول دوسری جگہ ہے۔ ﴿كُلُّ لَوْ لَا نَزَّلَ هَذَا الْقُرْآنَ عَلَى رَجُلٍ مِّنَ الْقَدِّينَ عَظِيمٍ﴾ [31]

3010 - ﴿أَسْفُونَا﴾ اَسْفُوفٌ [دیکھو نمبر: 1157] اور اَسْفُوفٌ کے معنی ہیں اَغْضَبَ ناراض کیا۔ لیکن اللہ تعالیٰ کی رضا اور غضب ہماری طرح نہیں بلکہ اپنے اولیاء میں ان کی رضا کو اپنی رضا اور ان کے غضب کو اپنا غضب ٹھہرایا اسی لیے کہا [مَنْ أَهَانَ لِي وَلِيًّا فَقَدْ بَارَزَنِي بِالْمُحَارَبَةِ] (شرح السنة، جلد 1، صفحہ 306) جو شخص میرے ولی کی اہانت کرتا ہے وہ میرے ساتھ جنگ کرتا ہے۔ (غ) اور اصل یہ ہے کہ اللہ تعالیٰ کے غضب یا اسف میں جو انسان سے تعلق رکھنے والا حصہ یعنی ثوران دم القلب ہے وہ باقی نہیں رہتا صرف نتیجہ باقی رہتا ہے جو سزا دینا ہے۔ [دیکھو نمبر: 27]

3011 - ﴿سَفَافًا﴾ سَفَافٌ [دیکھو نمبر: 352] متقدم ہے یعنی جو پہلے گزر چکا اور مراد ان کی ہلاکت ہے اور ان کا آگ میں پہلے جانا بھی مراد لیا گیا ہے اور مثل سے مراد ان کا عبرت ہونا ہے۔

3012 - ﴿يَصِدُّونَ﴾ صَدٌّ کی مضارع جب يَصِدُّ ہو تو اس کے معنی اعراض کرنے کے ہوتے ہیں اور يَصِدُّ ہو تو اس کے معنی ضلج یعنی فریاد کرنا یا چلا اٹھنا ہیں۔ (ل)

حضرت عیسیٰ اور معبودان عرب:

مجاہد کا قول اس آیت کی تفسیر میں یہ ہے کہ قریش کہتے تھے کہ محمد ﷺ یہ چاہتے ہیں کہ ہم ان کی عبادت کریں جس طرح عیسیٰ کی عبادت عیسیٰ کی قوم کرتی ہے۔ (ج) اور ایک روایت میں ہے کہ عبد اللہ بن الزبیری نے آنحضرت ﷺ کو پڑھتے ہوئے سنا ﴿إِنَّكُمْ وَمَا تَعْبُدُونَ مِن دُونِ اللَّهِ حَصَبُ جَهَنَّمَ﴾ [الأنبياء: 21: 98] ”تم اور وہ چیزیں جن کی تم اللہ کے سوائے عبادت

وَلَوْ نَشَاءُ لَجَعَلْنَا مِنْكُمْ مَلَائِكَةً فِي
الْأَرْضِ يَخْلُقُونَ ۝۱۰

اور اگر ہم چاہتے تو تم میں فرشتے مقرر کر دیتے جو زمین
میں خلیفہ ہوتے۔ (3015)

وَإِنَّهُ لَعَلَّمٌ لِلسَّاعَةِ فَلَا تَمْتَرْنَ بِهَا
وَاتَّبِعُون ۝۱۱ هَذَا صِرَاطٌ مُسْتَقِيمٌ ۝۱۲

اور یقیناً یہ (موعودہ) گھڑی کے لیے علم ہے سو تم اس کے متعلق
شک نہ کرو اور میری پیروی کرو۔ یہ سیدھا راستہ ہے۔ (3016)

کی جاتی ہے۔ اس لیے مراد اس سے ان کے لیے نمونہ بنانا ہے جس کی زندگی کے مطابق وہ اپنی زندگیاں بنائیں اور یا حسنات
میں مثل مراد ہے اور اس صورت میں بھی معنی نمونہ ہی ہوں گے۔

3015 - خلیفۃ اللہ انسان ہی ہو سکتا ہے: ﴿مِنْكُمْ﴾ کے ایک معنی [بَدَلًا مِّنْكُمْ] کیے گئے ہیں اور مطلب یہ لیا گیا ہے کہ اگر
ہم چاہیں تو تم سب کو ہلاک کر دیں اور تمہاری جگہ فرشتوں کو لے آئیں۔ (ج) اور یہ بھی مراد ہو سکتی ہے کہ تمہاری جگہ خلافت
روحانی یعنی نبوت کے لیے فرشتے بھیج دیتے اور اس میں نصاریٰ کے عقیدے کی تردید ہے۔ کیونکہ وہ کہتے ہیں کہ انسان کی گناہ
گاری کی وجہ سے ضروری ہوا کہ خود خدا انسان بنے۔ تو بتایا کہ خدا کو انسان بناتے ہو۔ اگر ایسا بھی تھا کہ انسانوں کو اللہ تعالیٰ
نا قابل خلافت پاتا اور خلافت کے لیے کسی اور کی ضرورت ہوتی تو وہ انسانوں کے لیے فرشتے بنا دیتا جو خلیفۃ اللہ کا کام کرتے۔
کیونکہ فرشتے تو معصوم عن الخطا بھی ہیں۔ لیکن وہ تمہارے لیے نمونے کا کام نہ دے سکتے۔ جس طرح بشر رسول نمونے کا کام
دیتے ہیں اور نہ انسان ان کے نقش قدم پر چل سکتے۔ تو پھر خدا کے انسان بننے سے کیا غرض حاصل ہو سکتی ہے۔

3016 - ﴿إِنَّهُ لَعَلَّمٌ لِلسَّاعَةِ﴾ سے مراد: إِنَّهُ میں ضمیر سیدنا ابن عباس رضی اللہ عنہما اور بعض اور مفسرین کے نزدیک ابن مریم کی طرف جاتی
ہے۔ اور حسن اور قتادہ سے مروی ہے کہ یہ قرآن کی طرف ہے۔ (ج) اس دوسرے قول پر جو اعتراض بعض نے کیا ہے کہ
یہاں قرآن کا ذکر پہلے نہیں وہ صحیح نہیں۔ اس لیے کہ بہت موقعوں پر اسی طرح ضمیر قرآن بغیر اس کے پہلے ذکر کے آئی ہے جیسے
﴿لَا تُحَرِّكْ بِهِ لِسَانَكَ لِتَعْجَلَ بِهِ ۝۱۰﴾ [القیامۃ: 16:75] ”اس کے ساتھ اپنی زبان کو مت ہلانا تا کہ اسے جلدی لے لے۔“ یا
جیسے ﴿إِنَّا أَنْزَلْنَاهُ فِي لَيْلَةِ الْقَدْرِ ۝۱﴾ [القدر: 1:97] ”ہم نے اسے لیلۃ القدر میں اتارا۔“ اور حق یہی ہے کہ قرآن ہی
ساعت کا علم دیتا ہے۔ حضرت عیسیٰ علیہ السلام کو ساعت کے لیے نشان تو کہا جاسکتا ہے خواہ نزول عیسیٰ ہی مراد ہو مگر ساعت کا وہ علم
نہیں۔ اس لیے سیدنا ابن عباس رضی اللہ عنہما کی ایک قراءت بھی ع کی زبر کے ساتھ ہے۔ اور بلحاظ سیاق بھی اس معنی پر کوئی اعتراض
نہیں۔ اس لیے کہ جب عیسائیوں کے عقیدہ باطل کا ذکر کیا کہ وہ ایک انسان کو خدا بناتے ہیں تو ساتھ ہی یہ بھی بتایا کہ آخر ان کی
طاقت پر بھی خاتمہ کی گھڑی آئے گی جس کا علم قرآن شریف نے دے دیا ہے۔ سو وہ اس میں شک نہ کریں اور رسول اللہ
صلی اللہ علیہ وسلم کی اطاعت اختیار کریں کہ یہی صراط مستقیم ہے۔ اور اگر ضمیر حضرت عیسیٰ علیہ السلام کی طرف ہی لی جائے تو ساعت سے مراد بنی
اسرائیل کی ساعت یا قیامت وسطیٰ ہوگی یعنی حضرت عیسیٰ علیہ السلام کا (جسے عیسائیوں نے خدا بنا لیا) ظہور بنی اسرائیل کے لیے ایک

وَلَا يَصُدُّكُمْ الشَّيْطَانُ ۚ إِنَّهُ لَكُمْ عَدُوٌّ مُّبِينٌ ﴿٢٦﴾
اور تمہیں شیطان نہ روک دے۔ وہ تمہارا کھلا دشمن ہے۔

وَلَمَّا جَاءَ عِيسَى بِالْبَيِّنَاتِ قَالَ قَدْ جِئْتُكُمْ بِالْحِكْمَةِ وَ لِأُبَيِّنَ لَكُمْ بَعْضَ الَّذِي تَخْتَلَفُونَ فِيهِ ۚ فَاتَّقُوا اللَّهَ وَأَطِيعُوا ۙ
اور جب عیسیٰ کھلی دلیلیں لے کر آیا، کہا میں تمہارے پاس حکمت لایا ہوں اور تاکہ میں تمہارے لیے بعض وہ باتیں کھول کر بیان کروں جن میں تم اختلاف کرتے ہو۔ سو اللہ کا تقویٰ کرو اور میری فرمانبرداری کرو۔

إِنَّ اللَّهَ هُوَ رَبِّي وَ رَبُّكُمْ فَاعْبُدُوهُ ۗ هَذَا صِرَاطٌ مُسْتَقِيمٌ ﴿٢٧﴾
اللہ ہی میرا رب اور تمہارا رب ہے سو اس کی عبادت کرو۔ یہ سیدھا راستہ ہے۔

نشان تھا کہ ان کی ساعت وسطی آگئی۔ جب نبوت ان سے لے لی جائے گی جیسا کہ حضرت مسیح علیہ السلام کے اقوال میں بھی صاف اس بات کا ذکر ہے:

”اس لیے میں تم سے کہتا ہوں کہ خدا کی بادشاہت تم سے لے لی جائے گی اور اس قوم کو جو اس کے پھل لائے دے دی جائے گی۔“ [متی: 21:43]

اور اس کے آگے آتا ہے کہ کاہن اور فریسی ”سمجھ گئے کہ ہمارے حق میں کہتا ہے۔“ گویا حضرت عیسیٰ علیہ السلام کا آنا ایک نشان تھا کہ اب نبوت ان سے نکل کر دوسری طرف جاتی ہے۔ اسی لیے فرمایا: ﴿وَ اتَّبِعُونِ ۗ هَذَا صِرَاطٌ مُسْتَقِيمٌ﴾ گویا جس بات کی خبر حضرت عیسیٰ علیہ السلام نے دی تھی وہ خدا کی بادشاہت آگئی۔ اس لیے تم میری پیروی کرو یہی سیدھا راستہ ہے۔ اور قیامت کے نشانوں میں اگر ہے تو نزول عیسیٰ ہے نہ خود عیسیٰ۔ مگر یہاں ذکر نزول عیسیٰ کا نہیں بلکہ عیسیٰ کا ہے۔ ہم قرآن شریف میں اپنی طرف سے یہ نہیں بڑھا سکتے کہ عیسیٰ سے مراد نزول عیسیٰ لے لیں اور کوئی حدیث بھی آنحضرت ﷺ سے اس آیت کی تفسیر میں مروی نہیں، جس کی وجہ سے اس قدر تصرف جائز ہو۔ اور پھر اس معنی کے لیے قراءت بھی دوسری اختیار کرنی پڑتی ہے جو قرآن شریف میں نہیں پس پہلے معنی ہی قابل قبول ہیں۔ اور چونکہ ذکر قرآن شریف کا شروع ہو گیا تھا اس لیے دوبارہ جب حضرت عیسیٰ علیہ السلام کا ذکر کیا تو لفظ عیسیٰ بالتصریح لایا گیا۔ ﴿وَلَمَّا جَاءَ عِيسَى﴾ [63] اگر ضمیر عیسیٰ کی طرف ہی لی جائے تو پھر بھی نزول عیسیٰ مراد نہیں ہو سکتا اور ساعت سے مراد یہودیوں کی تباہی ہے نہ قیامت کبریٰ۔ قیامت کبریٰ کا نشان ہمارے نبی کریم ﷺ ہیں جو فرماتے ہیں: [بُعِثْتُ أَنَا وَالسَّاعَةَ كَهَاتَيْنِ] (صحیح البخاری، کتاب الرقاق، باب قَوْلِ النَّبِيِّ ﷺ

سوان میں سے (کئی) جماعتوں نے اختلاف کیا۔ سوان کے لیے جو ظالم ہیں دردناک دن کے عذاب کی وجہ سے افسوس ہے۔ (3017)

یہ صرف (موعودہ) گھڑی کے منتظر ہیں کہ ان پر اچانک آجائے اور انہیں خبر بھی نہ ہو۔

متقیوں کے سوائے اس دن دوست بھی ایک دوسرے کے دشمن ہوں گے۔ (3018)

اے میرے بندو! تم پر آج کوئی خوف نہیں اور نہ تم غمگین ہو گے۔

وہ جو ہماری آیتوں پر ایمان لائے اور فرمانبردار ہیں۔

تم اور تمہارے ساتھی جنت میں داخل ہو جاؤ، عورت کے ساتھ رکھے جاؤ گے۔

ان پر سونے کی رکابیاں اور پیالے لیے پھریں گے اور اس میں ہے جو دل چاہے اور (جس سے) آنکھیں لذت

فَاخْتَلَفَ الْأَحْزَابُ مِنْ بَيْنِهِمْ ۗ فَوَيْلٌ
لِّلَّذِينَ ظَلَمُوا مِنْ عَذَابِ يَوْمِ إِلْيَمٍ ﴿١٥﴾

هَلْ يَنْظُرُونَ إِلَّا السَّاعَةَ أَنْ تَأْتِيَهُمْ
بَغْتَةً وَهُمْ لَا يَشْعُرُونَ ﴿١٦﴾

الْأَخْلَآءِ يَوْمَئِذٍ بَعْضُهُمْ لِبَعْضٍ عَدُوٌّ
إِلَّا الْمُتَّقِينَ ﴿١٧﴾

يُعْبَادُ لَا خَوْفٌ عَلَيْكُمُ الْيَوْمَ وَلَا أَنْتُمْ
تَحْزَنُونَ ﴿١٨﴾

الَّذِينَ آمَنُوا بِآيَاتِنَا وَ كَانُوا
مُسْلِمِينَ ﴿١٩﴾

أَدْخَلُوا الْجَنَّةَ أَنْتُمْ وَ أَزْوَاجِكُمْ
تُحْبَرُونَ ﴿٢٠﴾

يُطَافُ عَلَيْهِمْ بِصِحَافٍ مِّنْ ذَهَبٍ وَ
أَكْوَابٍ ۗ وَ فِيهَا مَا تَشْتَهِيهِ الْأَنْفُسُ وَ

بُعِثْتُ أَنَا وَ السَّاعَةَ كَهَاتَيْنِ: (6504)

3017- ﴿الْحَزَابُ﴾ سے مراد نصاریٰ کے مختلف فرقے ہی معلوم ہوتے ہیں۔ بعض نے یہود و نصاریٰ کا اختلاف مراد لیا ہے۔

3018- ﴿الْأَخْلَآءِ﴾ خَلِيلُ کی جمع ہے دیکھو [نمبر: 740] مراد یہ ہے کہ سب محبتیں قیامت کے دن منقطع ہو جائیں گی۔ سوائے اس محبت کے جو اللہ تعالیٰ کے لیے ہو۔ یا مراد بدکار اور ان کے ہم صحبت ہیں کہ وہ قیامت میں ایک دوسرے کے دشمن ہوں گے۔

تَكَذُّبِ الْأَعْيُنِ ۚ وَ أَنْتُمْ فِيهَا خَالِدُونَ ﴿٣١٩﴾

پائیں۔ اور تم اسی میں رہو گے۔ (3019)

وَ تِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ ﴿٤٦﴾

اور یہ وہ جنت ہے جس کے تم وارث کیے گئے ہو۔ اس کا بدلہ جو تم کرتے تھے۔

لَكُمْ فِيهَا فَاكِهَةٌ كَثِيرَةٌ مِنْهَا تَأْكُلُونَ ﴿٤٧﴾

اس میں تمہارے لیے بہت پھل ہیں، جن سے تم کھاتے ہو۔

3019- ﴿بِصَحَافٍ﴾ صحائف صحیفہ کسی چیز کا وہ ہے جو پھیلا ہوا ہو۔ اور اسے بھی کہتے ہیں جس میں لکھا جاتا ہے اور اس کی جمع صحائف اور صحف ہے ﴿صُحُفِ اِبْرٰهِيْمَ وَ مُوسٰى﴾ [الأعلى: 19:87] ”ابراہیم اور موسیٰ کے صحیفوں (میں)۔“ ﴿يَتْلُوا صُحُفًا مُّطَهَّرَةً﴾ ﴿فِيهَا كُتُبٌ قَيِّمَةٌ﴾ [البينة: 3-2:98] ”جو پاک صحیفے پڑھتا ہے۔ جس میں قائم رہنے والی کتابیں ہیں۔“ جہاں مراد قرآن ہے اور ﴿فِيهَا كُتُبٌ قَيِّمَةٌ﴾ اس لیے کہا کہ اس میں پہلی کتب سے بڑھ کر کچھ ہے۔ مَصْحُفٌ وہ ہے جس میں لکھے ہوئے صحیفے ہیں اور اس کی جمع مصاحف ہے اور صحفۃ کسی کی جمع صحائف ہے اس کے معنی فراخ پیالہ ہیں۔ (غ) یعنی کھانے کے بڑے برتن۔ (ث)

﴿اَوْابٍ﴾ کَوْبٌ کی جمع ہے وہ پیالہ جس کا دستہ نہ ہو۔ (غ) یعنی پینے کے برتن۔

جنت کی نعمتیں اور آرزوئیں:

انسان کو جن چیزوں سے اس دنیا میں خوشی حاصل ہوتی ہے اور جو کھانے پینے کے سامان سے تعلق رکھتی ہیں ان کا ذکر کر کے آگے بڑھایا کہ جنت میں ہر ایک سامان ہوگا جس کی دل آرزو کرے۔ مگر چونکہ بسا اوقات غلط آرزو سے انسان اپنی حقیقی راحت کو خراب کر لیتا ہے، اس لیے اس کے ساتھ ہی بڑھایا کہ وہ چیزیں راحت دینے والی ہوں گی۔ اور یہ تو ظاہر ہے کہ دلوں کی آرزوؤں سے مراد کفار کے دل کی آرزوئیں نہیں کہ اس دنیا کی آرائش اور آسائش کے سامان مراد لیے جائیں۔ وہ تو دوزخ میں ہوں گے اور ان کے لیے ﴿حِيلَ بَيْنَهُمْ وَ بَيْنَ مَا يَشْتَهُونَ﴾ کا حکم ہے۔ بلکہ راستبازوں کی آرزوئیں مراد ہیں۔ اور وہ آرزوئیں جسمانی آسائش کے لیے نہیں ہوتیں بلکہ اخلاقی اور روحانی ترقیات کے لیے ہوتی ہیں اور ان کی آنکھوں کو لذت بھی دنیا کی چیزوں سے نہیں ملتی بلکہ روحانی نعماء سے ملتی ہے۔ کسی راستباز کی زندگی میں ہمیں یہ نظر نہیں آتا کہ اس کے دل میں یہ آرزو ہو کہ رہنے کو آراستہ محل اور کھانے کو اعلیٰ درجہ کی چیزیں اور پہننے کو فاخرہ لباس ہوں۔ اور روح المعانی میں ہے کہ ﴿تَكَذُّبِ الْأَعْيُنِ﴾ سے اشارہ اللہ تعالیٰ کی رویت کی طرف ہے اور نبی کریم ﷺ فرماتے ہیں: [وَجُعِلَ قُرَّةُ عَيْنِي فِي الصَّلَاةِ] (سنن نسائی، کتاب عشرة النساء، باب حُبِّ النَّسَاءِ، حدیث: 3956) میری آنکھ کی راحت نماز میں ہے۔ اور ظاہر ہے کہ وہاں کا کھانا پینا بھی کوئی اور رنگ رکھتا ہے۔ اس کا قیاس اس دنیا کے کھانے پینے پر کرنا صحیح نہیں۔

إِنَّ الْجَرْمِينَ فِي عَذَابٍ جَهَنَّمَ
خُلِدُونَ ﴿٤٧﴾

مجرم دوزخ کے عذاب میں رہیں گے۔

لَا يُفَتَّرُ عَنْهُمْ وَهُمْ فِيهِ مُبْلِسُونَ ﴿٤٨﴾

اور وہ ان سے ہلکانہ کیا جائے گا اور وہ اس میں ناامید ہوں گے۔

وَمَا ظَلَمْنَاهُمْ وَ لَكِنْ كَانُوا هُمُ
الظَّالِمِينَ ﴿٤٩﴾

اور ہم نے ان پر ظلم نہیں کیا بلکہ وہ خود ظالم تھے۔

وَنَادُوا يَا بَلِيبُ لِيَقْضِ عَلَيْنَا رَبُّكَ ۗ
قَالَ إِنَّكُمْ مُكِنُّونَ ﴿٥٠﴾

اور پکاریں گے اے مالک! (3020) تیرا رب ہمارا کام تمام کر دے۔ کہے گا تمہیں (میں) رہنا ہے۔

لَقَدْ جِئْنَاكُمْ بِالْحَقِّ وَ لَكِنَّ أَكْثَرَكُمْ
لِلْحَقِّ كَرِهُونَ ﴿٥١﴾

یقیناً ہم تمہارے پاس حق لائے لیکن تم میں سے اکثر حق کو ناپسند کرنے والے ہیں۔

أَمْ أَبْرَمُوا أَمْراً فَاِنَّآ مُبْرِمُونَ ﴿٥٢﴾

کیا انہوں نے کوئی بات ٹھان رکھی ہے۔ سو ہم نے بھی ٹھان رکھی ہے۔ (3021)

أَمْ يَحْسَبُونَ أَنَّا لَا نَسْمَعُ سِرَّهُمْ وَ
نَجْوَاهُمْ ۗ بَلَىٰ وَ رُسُلْنَا لَدَيْهِمْ
يَكْتُبُونَ ﴿٥٣﴾

آیا سمجھتے ہیں کہ ہم ان کی چھپی باتوں اور ان کی سرگوشیوں کو نہیں سنتے۔ ہاں اور ہمارے بھیجے ہوئے ان کے پاس لکھتے جاتے ہیں۔

3020- ﴿بَلِيبُ﴾ دوزخ کے داروغہ کا نام ہے۔ عذاب سے چھوٹنے کے لیے موت مانگتے ہیں۔ جواب میں ﴿مُكِنُّونَ﴾ کا لفظ لا کر بتایا کہ ابھی ان کو اور انتظار کرنا ہے۔ [دیکھو نمبر: 1887]

3021- ﴿أَبْرَمُوا﴾ اِبْرَامٌ کسی معاملہ کا مضبوط کر لینا ہے اور اس کا اصل ر سے کے مضبوط بننے سے ہے۔ (غ) ﴿أَبْرَمُوا أَمْراً﴾ سے مراد ہے کہ انہوں نے اپنی مخالفت رسول کی تدبیر کو مضبوط کر لیا ہے اور ﴿فَاِنَّآ مُبْرِمُونَ﴾ میں بتایا کہ ہم اس امر کا استحکام کر رہے ہیں جس کے لیے رسول کو بھیجا گیا ہے۔ اگلی آیت میں بتا دیا کہ ان کی شرارتوں اور تدابیر کا سدباب کر دیا جائے گا۔

قُلْ إِنْ كَانَ لِلرَّحْمَنِ وَكَدًّا فَاَنَا أَوَّلُ الْعَبِيدِينَ ۝۱۱

کہہ، اگر رحمن کا کوئی بیٹا ہو تو میں پہلا عبادت کرنے والا ہوں۔ (3022)

3022- إِنْ نَافِيَةٌ هِيَ هِيَ بِمَعْنَى مَا أَوْرَاكَ اس كَعْبَدَ الرَّحْمَنِ الْإِلَهَ فِي عُرْوَةٍ ۝ [المك: 67: 20] "كافر صرف دھوکے میں ہیں۔" ﴿إِنْ أَمَّهُتُهُمْ إِلَّا الْيَتِيمُ وَكَدَّنَهُمْ﴾ [المجادلة: 2: 58] "ان کی مائیں صرف وہی ہیں جنہوں نے انہیں جنا۔" ﴿إِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ﴾ [النساء: 4: 159] "اہل کتاب میں کوئی نہیں مگر اس پر ضرور ایمان لاتا ہے۔" اور بعض کا خیال ہے کہ إِنْ نَافِيَةٌ سوائے اس کے آتا ہی نہیں کہ اس کے بعد الّا ہو اور یہ غلط ہے۔ ﴿إِنْ عِنْدَكَ كَفْرٌ مِنْ سُلْطٰنٍ بِهٰذَا﴾ [یونس: 10: 68] "تمہارے پاس اس کی کوئی دلیل نہیں۔" ﴿قُلْ إِنْ أَدْرِي أَكْفِيْبٌ مَّا تُوعَدُونَ﴾ [الحج: 72: 25] "کہہ میں نہیں جانتا کہ وہ جس کا تمہیں وعدہ دیا جاتا ہے قریب ہے۔" ﴿وَإِنْ أَدْرِي لَعَلَّهُ فِتْنَةٌ لَّكُمْ﴾ [الأنبياء: 21: 111] "اور میں نہیں جانتا شاید وہ تمہارے لیے آزمائش ہے۔" اور یہاں بھی بعض کے نزدیک إِنْ نَافِيَةٌ ہے۔ (معنی)

عیسائیوں کا عقیدہ ابنیت:

بہت سے مفسرین نے یہاں إِنْ كُونَا فِیْہِ لَیَا ہِے اور ﴿أَوَّلُ الْعَبِيدِينَ﴾ کے معنی [أَوَّلُ الشَّاهِدِينَ] لیے ہیں۔ یا یہ کہ میں پہلا وہ شخص ہوں جو اللہ کی عبادت کرتا ہوں۔ اس ایمان اور تصدیق کے ساتھ کہ رحمن کا کوئی بیٹا نہیں۔ اور بعض نے [عَبْدٌ فُلَانٌ مِنْ هٰذَا الْأَمْرِ] کے محاورہ پر جس کے معنی ہیں [أَنْفٌ مِنْهُ وَ غَضَبٌ إِيَّاهُ] یعنی اس کام سے عار کی اور ناراض ہوا اور اس کا انکار کیا۔ ﴿أَوَّلُ الْعَبِيدِينَ﴾ سے مراد اس کام کی عار کرنے والا یا اول انکار کرنے والا لیے ہیں۔ اور إِنْ كُونَا اس صورت میں بمعنی لَو مانا ہے۔ اور بعض نے تقدیر یوں مانی ہے کہ اگر تمہارے زعم میں کوئی اللہ کا بیٹا ہے تو میں تمہاری تکذیب اور تمہاری بات کا انکار کرنے میں اول المؤمنین باللہ ہوں۔ (ج) اور یوں بھی معنی کیے گئے ہیں کہ اگر رحمن کا کوئی بیٹا ہوتا اور کسی دلیل سے یہ ثابت ہو جاتا تو میں اس بیٹے کی سب سے پہلے عبادت کرنے والا ہوتا۔ کیونکہ جب میں اللہ تعالیٰ کی عظمت و جبروت کو ظاہر کرتا ہوں تو اس کا بیٹا ہوتا تو اس کی میں کیوں عبادت نہ کرتا۔ (ر)

ولد حقیقت پر محمول نہیں:

اور میرے نزدیک یوں بھی معنی ہو سکتے ہیں کہ اگر رحمن کا کوئی بیٹا ہو سکتا ہے تو وہ حقیقت میں خدا یا ابن اللہ نہیں ہو سکتا بلکہ اس کا کوئی بندہ اس کے اخلاق میں رنگین ہونے کی وجہ سے مجازاً اس کا بیٹا کہلا سکتا ہے۔ خود انجیل میں بھی بیٹے کا لفظ انہی معنوں میں استعمال ہوا ہے۔ "اپنے دشمنوں سے محبت رکھو اور اپنے ستانے والوں کے لیے دعا مانگو تا کہ تم اپنے باپ کے جو آسمان پر ہے بیٹے ٹھہرو۔" اور اس طرح بیٹا کہلانے میں ایک کی کوئی خصوصیت نہیں، ساری مخلوق شریک ہو سکتی ہے۔ جیسا کہ دوسری جگہ فرمایا: ﴿كُوَادَا اللّٰهُ اَنْ يَتَّخِذَ وَكَدًّا اَلَا صَطْفٰی مِمَّا يَخْلُقُ مَا يَشَاءُ سُبْحٰنَهُ﴾ [الزمر: 39: 4] "اگر اللہ چاہتا کہ بیٹا بنائے تو وہ اپنی مخلوق سے جسے چاہتا چن لیتا، بے عیب ذات ہے۔" اس لیے فرمایا ﴿فَاَنَا اَوَّلُ الْعَبِيدِينَ﴾ میں خدا کی عبادت میں سب سے آگے

سُبْحَانَ رَبِّ السَّمَوَاتِ وَالْأَرْضِ رَبِّ
الْعَرْشِ عَمَّا يَصِفُونَ ﴿٣٢﴾
آسمانوں اور زمین کا رب، رب عرش۔ اس سے پاک
ہے جو یہ بیان کرتے ہیں۔ (3022)

فَذَرَهُمْ يَخْضِبُونَ وَيَلْعَبُونَ حَتَّىٰ يُلَاقُوا
يَوْمَهُمُ الَّذِي يُوْعَدُونَ ﴿٣٣﴾
سو انہیں چھوڑ دے باتوں میں لگے رہیں اور کھیلتے رہیں،
یہاں تک کہ اپنے اس دن کو پائیں جس کا انہیں وعدہ دیا
جاتا ہے۔

وَ هُوَ الَّذِي فِي السَّمَاءِ إِلَهُ وَ فِي الْأَرْضِ
إِلَهُ ۗ وَ هُوَ الْحَكِيمُ الْعَلِيمُ ﴿٣٤﴾
اور وہی ہے جو آسمان میں معبود ہے اور زمین میں معبود
ہے اور وہ حکمت والا علم والا ہے۔

وَ تَبَارَكَ الَّذِي لَهُ مُلْكُ السَّمَوَاتِ وَ
الْأَرْضِ وَ مَا بَيْنَهُمَا ۗ وَ عِنْدَهُ عِلْمُ
السَّاعَةِ ۗ وَ إِلَيْهِ تُرْجَعُونَ ﴿٣٥﴾
اور وہ بابرکت ہے کہ آسمانوں اور زمین اور ان کے
درمیان اسی کی بادشاہت ہے اور اسی کو (موعودہ) گھڑی کا
علم ہے اور اسی کی طرف تم لوٹائے جاؤ گے۔

وَ لَا يَمْلِكُ الَّذِينَ يَدْعُونَ مِنْ دُونِهِ
الشَّفَاعَةَ إِلَّا مَنْ شَهِدَ بِالْحَقِّ وَ هُمْ
يَعْلَمُونَ ﴿٣٦﴾
اور وہ شفاعت کا اختیار نہیں رکھتے جنہیں یہ اس کے سوائے
پکارتے ہیں۔ مگر وہ جس نے حق کی گواہی دی اور وہ
(اسے) جانتے ہیں۔ (3023)

ہوں۔ لیکن بیٹا کوئی نہیں ہو سکتا، کیونکہ جو بیٹا بناتے ہیں وہ اس لیے بناتے ہیں کہ اللہ تعالیٰ بلا بدل رحم نہیں کر سکتا۔ اور رحمن ہی
ہے جو بلا بدل رحم کرتا ہے۔ پس جس خدا کی صفت رحمانیت ہے اس کا بیٹا کوئی نہیں ہو سکتا۔

3022- ﴿يَصِفُونَ﴾ وَصَفَ کسی چیز کا بیان اس کے حلیہ اور اس کی نعت کے ساتھ کرنا ہے اور صِفَةٌ اس کی وہ حالت ہے اور وصف حق
بھی ہوتا ہے اور باطل بھی۔ (غ)

3023- شفاعت آنحضرت ﷺ: ﴿إِلَّا مَنْ شَهِدَ بِالْحَقِّ﴾ حق یا توحید کی شہادت دینے والے خود حضرت محمد مصطفیٰ ﷺ ہیں۔
اسی لیے آگے بڑھایا ﴿وَهُمْ يَعْلَمُونَ﴾ یعنی وہ آپ کو جانتے ہیں۔ یعنی اب جو لوگ ہیں ان کی شفاعت صرف رسول اللہ

وَلَيْنَ سَأَلْتَهُمْ مِّنْ خَلْقِهِمْ لَيَقُولُنَّ
اللَّهُ فَاإِنِّي يُؤْفِكُونَ ﴿٤٤﴾

اور اگر تو ان سے پوچھے کس نے انہیں پیدا کیا؟ تو کہیں
گے اللہ نے۔ پھر کس طرح اٹھے پھر جاتے ہیں۔

وَ قَبِيلِهِ يَرْبِّ إِنَّ هَؤُلَاءِ قَوْمٌ لَّا
يُؤْمِنُونَ ﴿٤٥﴾

اور اس کی پکار (کا علم بھی اللہ تعالیٰ کو ہے) کہ اے میرے
رب! یہ وہ لوگ ہیں جو ایمان نہیں لاتے۔ (3024)

فَاَصْفَحْ عَنْهُمْ وَ قُلْ سَلَامٌ ۗ فَسَوْفَ
يَعْلَمُونَ ﴿٤٦﴾

سو ان سے درگزر کر اور کہہ دے سلام۔ آخر جان لیں گے۔

تفصلاً

ع
22
13

ﷺ ہی کر سکتے ہیں اور کوئی نہیں خواہ بت ہوں یا حضرت عیسیٰ علیہ السلام۔ کیونکہ حضرت عیسیٰ علیہ السلام کی پیروی کا زمانہ گزر چکا تھا اور یہ
زمانہ اتباع آنحضرت ﷺ کا تھا۔ اور آپ ہی اب شفاعت کر سکتے ہیں۔ یہاں آنحضرت ﷺ کی شفاعت کا بالخصوص ذکر کیا
ہے۔

3024- ﴿وَ قَبِيلِهِ﴾ میں ضمیر آنحضرت ﷺ کی طرف ہے اور قبیلہ کا عطف سَاعَةِ پر ہے یعنی مراد ہے ﴿عِنْدَ كَيْفِ السَّاعَةِ﴾ و
عِلْمَهُ ﴿قَبِيلِهِ﴾ یعنی جس طرح ساعت کا علم اللہ کو ہے اسی طرح رسول کی اس پکار کا بھی علم اللہ کو ہے کہ یہ لوگ ایمان نہیں لاتے
اور اس پکار کا علم ہونے سے مراد یہ ہے کہ وہ اس کو سنتا ہے اور وہ ضرور اس کا فیصلہ کرے گا۔ اور رسول کے اس درد دل کی آواز
پر توجہ فرمائے گا اس سے بھی معلوم ہوتا ہے کہ یہاں ساعت سے مراد قوم کی ساعت وسطیٰ ہے اور قیامت کبریٰ مراد نہیں۔ اور
واو قسم کے لیے بھی ہو سکتی ہے۔ اور جواب قسم بعض کے نزدیک ﴿إِنَّ هَؤُلَاءِ قَوْمٌ لَّا يُؤْمِنُونَ﴾ ہے اور بعض کے نزدیک یہ
سارا قول آنحضرت ﷺ کا ہے اور جواب قسم مخدوف ہے یعنی لَنْ نُنْصِرَهُ اور قَيْلٍ اور قَوْلٍ کے ایک ہی معنی ہیں اور یہاں
آنحضرت ﷺ کی اس پکار کی قسم کھائی ہے یعنی اسے بطور شہادت پیش کیا ہے کہ ایسا شخص جس کو اس قدر غم لوگوں کے ایمان نہ
لانے کا ہے، ضرور ہے کہ اسے نصرت دی جائے۔

سورة الدخان

نام:

اس سورت کا نام الدُّخَان ہے اور اس میں 3 رکوع اور 59 آیتیں ہیں۔ دُخَان کے عام معنی دھواں ہیں۔ مگر اس کے معنی قحط اور خشک سالی بھی آئے ہیں۔ اور اس لفظ میں اس سورت کے مضمون کی طرف اشارہ ہے۔ کیونکہ اس میں ذکر نبی کریم ﷺ کے مخالفین کی سزا کا ہے۔ اور انہیں بتایا ہے کہ پہلے ان پر خشک سالی کے رنگ میں چھوٹا عذاب بھیجا جائے گا اور آخر ان کی طاقت بالکل توڑ دی جائے گی۔ اور چونکہ دُخَان کے معنی دُخَان بھی ہیں اور ایک دخان کا ذکر [أَشْرَاطِ السَّاعَةِ] میں بھی ہے، اس لیے ممکن ہے کہ اس زمانہ کے شرعظیم کی طرف بھی اشارہ ہو جس کا بڑا حصہ گزر چکا اور اس عذاب کو دور کر دیا گیا۔ مگر ﴿إِنَّا كُنَّا عَائِدُونَ﴾ بھی موجود ہے اور یہی آخری گرفت کے لانے کا موجب ہوگا۔

خلاصہ مضمون:

- ① پہلے رکوع میں دخان کی پیشگوئی اور اس کے بعد ایک عظیم الشان گرفت کا ذکر ہے۔
- ② دوسرے رکوع میں بنی اسرائیل کی نجات کی خبر میں جو فرعون کے ہاتھ سے انہیں ملی مسلمانوں کو خوش خبری دی ہے اور
- ③ تیسرے میں بدوں اور نیکیوں کی آخری جزا سزا کا ذکر کیا ہے۔

تعلق:

پچھلی سورت میں یہ ذکر تھا کہ دنیا کی زیب و زینت ظاہری کو لوگ زندگی کی اصل غرض سمجھ کر مقصد زندگی سے دور جا پڑتے ہیں۔ اس لیے اب بتایا کہ یہ ظاہری آسائش کے سامان بھی بعض وقت تھوڑی دیر کے لیے بطور تنبیہ لے لیے جاتے ہیں۔ مگر جو لوگ پھر بھی سبق نہ لیں ان پر آخر سخت گرفت ہوتی ہے۔

بِسْمِ اللّٰهِ الرَّحْمٰنِ الرَّحِیْمِ اللہ بے انتہا رحم والے بار بار رحم کرنے والے کے نام سے

حَمْدٌ ۝۱ (اللہ تعالیٰ) بے انتہا رحم والا۔

وَالْكِتٰبِ الْمُبِیْنِ ۝۲ مع ۱۲ کھول کر بیان کرنے والی کتاب گواہ ہے۔

اِنَّا اَنْزَلْنٰهُ فِیْ لَیْلَةِ مُّبٰرَكَةٍ اِنَّا كُنَّا

مُنذِرِیْنَ ۝۳ ہم نے اسے ایک بابرکت رات میں اتارا ہے۔ ہم ہمیشہ ڈراتے رہے ہیں۔ (3025)

فِیْهَا یُفْرَقُ كُلُّ اَمْرٍ حَكِیْمٍ ۝۴ ہر حکمت کی بات کا اس میں فیصلہ کر دیا جاتا ہے۔ (3026)

3025- ابتداء نزول قرآن: ﴿لَیْلَةِ مُّبٰرَكَةٍ﴾ سے مراد لیلۃ القدر ہی ہے جیسا کہ دوسری جگہ صراحت سے موجود ہے ﴿اِنَّا اَنْزَلْنٰهُ فِیْ لَیْلَةِ الْقَدْرِ ۝۱﴾ [القدر: 1:97] ”ہم نے اسے لیلۃ القدر میں اتارا۔“ اور لیلۃ القدر رمضان میں ہے۔ ﴿شَهْرُ رَمَضَانَ الَّذِیْ اُنزِلَ فِیْهِ الْقُرْآنُ﴾ [البقرہ: 2:185] ”رمضان کا مہینہ جس میں قرآن اتارا گیا۔“ گویا قرآن شریف کے نزول کی ابتدا رمضان میں لیلۃ القدر میں ہوئی اور لیلۃ القدر 25 یا 27 یا 29 رمضان میں ہے۔ اور ابن جریر کہتے ہیں کہ قرآن کریم رمضان کے چوبیس دن گزرنے کے بعد نازل ہوا۔ گویا پچیسویں رات میں اور ﴿اِنَّا كُنَّا مُنذِرِیْنَ﴾ میں سنت اللہ کی طرف توجہ دلائی ہے کہ اللہ تعالیٰ کا یہی قانون چلا آیا ہے کہ وہ اپنی طرف سے منذر بھیجتا رہا ہے۔

3026- لیلۃ القدر اور اس میں قضائے امور: یہاں مفسرین نے ﴿اَمْرٍ حَكِیْمٍ﴾ سے مراد کسی کی زندگی اور کسی کی موت اور معاش اور مصائب اور رزق وغیرہ لیا ہے کہ ایک سال کے لیے اس رات میں فیصلہ کر دیا جاتا ہے۔ قطع نظر اس کے کہ ایسی کوئی رات ہے یا نہیں جس میں ایک سال کی قضا و قدر کا فیصلہ کر دیا جاتا ہو۔ یہ ظاہر ہے کہ ﴿اَمْرٍ حَكِیْمٍ﴾ سے مراد کسی کا مرنا، کسی کا جینا، کسی کا رزق حاصل کرنا، کسی کا بھوکا رہنا نہیں بلکہ یہ وہ حکمت والے امور ہیں جو قرآن کریم میں ہدایت خلق کے لیے نازل ہوئے ہیں۔ اور اس بیان کا کوئی خاص فائدہ بھی نہیں کہ ہم نے قرآن کو ایسی رات میں اتارا جس میں لوگوں کی موت اور زندگی کا فیصلہ کر دیا جاتا ہے۔ کیونکہ یہ وہ امور نہیں جن کی وجہ سے کوئی رات مبارک کہلا سکے، جیسا کہ یہاں اسے کہا گیا ہے۔ بلکہ اس کی برکت یہی ہے کہ اس میں وہ پُر حکمت باتیں نازل ہوئیں جو ہدایت و اصلاح عالم کا موجب ہوئیں۔ اور یہ بات کہ وہ تمام امور ایک ہی رات میں نازل نہیں ہوئے، محل اعتراض نہیں۔ اس لیے کہ اس پاک کتاب کا نزول جس معنی سے اس لیلۃ مبارک

أَمْرًا مِّنْ عِنْدِنَا إِنَّا كُنَّا مُرْسِلِينَ ۝

ہماری طرف سے حکم ہوتا ہے، ہم ہمیشہ رسول بھیجتے رہے ہیں۔

رَحْمَةً مِّنْ رَبِّكَ ۗ إِنَّهُ هُوَ السَّمِيعُ الْعَلِيمُ ۙ

تیرے رب کی طرف سے رحمت ہے۔ وہ سننے والا جاننے والا ہے۔

رَبِّ السَّمَوَاتِ وَالْأَرْضِ وَمَا بَيْنَهُمَا إِنَّ كُنْتُمْ مُّوقِنِينَ ۝

آسمانوں اور زمین کا رب اور جو کچھ ان کے درمیان ہے۔ اور اگر تم یقین کرنے والے ہو۔

لَا إِلَهَ إِلَّا هُوَ يُحْيِي وَيُمِيتُ ۗ رَبُّكُمْ وَرَبُّ آبَائِكُمُ الْأَوَّلِينَ ۝

اس کے سوائے کوئی معبود نہیں، وہ زندہ کرتا اور مارتا ہے۔ تمہارا رب اور تمہارے پہلے باپ دادا کا رب۔

بَلْ هُمْ فِي شَكٍّ يَلْعَبُونَ ۝

بلکہ وہ شک میں (پڑے ہوئے) کھیلتے ہیں۔

فَارْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ ۙ

سو اس دن کا انتظار کر جب آسمان کھلا دھواں لائے۔

يَغْشَى النَّاسَ ۗ هَذَا عَذَابٌ أَلِيمٌ ۝

وہ لوگوں کو ڈھانک لے گا یہ دردناک عذاب ہے۔ (3027)

وقف لازم

میں صحیح ہے اسی معنی سے تمام حکمت والے امور کا کھول کر بیان کرنا بھی اس میں صحیح ہے۔ اور اس کی عام توجیہ یہ ہے کہ اس رات میں قرآن کریم کا نزول سمائے اول پر ہو گیا۔ اور دوسری یہ کہ ابتدا اس رات میں ہوئی اور تیسری توجیہ یوں بھی ہو سکتی ہے کہ ﴿كَيْلَكةٌ مُّبِينَةٍ﴾ میں اشارہ اس سارے زمانے کی طرف ہے جس میں نبی کریم ﷺ پر قرآن نازل ہوتا رہا۔ اور اسے لیلیٰ اس لحاظ سے کہا ہے کہ اصل میں وہ تاریکی کا زمانہ تھا، انوار نبوت نے اسے روشن کیا۔ اگلی آیت میں ﴿أَمْرًا مِّنْ عِنْدِنَا﴾ سے بھی یہی ثابت ہوتا ہے، یعنی اس کتاب کا نزول اور ان امور کی تفصیل یہ ہماری جناب سے ایک حکم ہے۔

3027 - ﴿بُدُّخَانٍ﴾ جَذْبٌ یعنی خشک سالی مراد ہے۔ کہا گیا ہے کہ بھوکا اپنے اور آسمان کے درمیان بھوک کی شدت کی وجہ سے دھواں دیکھتا تھا، بلکہ بھوک کو دھواں کہا گیا ہے۔ کیونکہ خشک سالی میں زمین خشک ہو کر غبار اٹھتا ہے تو اس غبار کو

رَبَّنَا اكشِفْ عَنَّا الْعَذَابَ إِنَّا
مُؤْمِنُونَ ﴿١٢﴾

ہمارے رب ہم سے عذاب دور کر ہم ایمان لانے والے
ہیں۔

أَنَّى لَهُمُ الذِّكْرَى وَقَدْ جَاءَهُمْ رَسُولٌ
مُّبِينٌ ﴿١٣﴾

یہ نصیحت کہاں حاصل کریں گے اور ان کے پاس کھول کر
بیان کرنے والا رسول آیا۔

دھوئیں کے ساتھ تشبیہ دی گئی ہے اور اس لیے بھوک کے سال کو غَبْرَاءِ اور [جُوعٌ أَعْبَرًا] کہا گیا ہے اور عرب کے لوگ دخان
کوشہر کے موقع پر بولتے تھے جب کہ وہ بہت ہو۔ (ل)

آنحضرت ﷺ کی دعا پر اہل مکہ پر قحط کا آنا:

بخاری میں سیدنا ابن مسعود رضی اللہ عنہ سے ہے کہ جب قریش نے آنحضرت ﷺ کی باتوں کو ماننے سے انکار کیا، تو آپ نے دعا کی کہ
اللہ تعالیٰ یوسف کے سالوں کی طرح ان پر قحط کے سال لائے۔ پس ان پر قحط آیا اور یہ سخت مصیبت تھی یہاں تک کہ انہوں نے
ہڈیاں اور چمڑے اور مردار کھائے۔ پس ایک شخص آسمان کی طرف دیکھتا تھا تو بھوک کے مارے اسے اپنے اور آسمان کے
درمیان ایک دھواں سا دکھائی دیتا تھا اور بعض روایات میں ہے کہ زمین سے ایک دھواں سا اٹھتا نظر آتا تھا۔ پس کوئی شخص
رسول اللہ ﷺ کے پاس آیا اور ایک روایت میں ہے ابوسفیان آیا اور کہا، یا رسول اللہ! مضر کے لیے اللہ تعالیٰ سے بارش کی دعا
کیجئے کیونکہ وہ ہلاک ہوگئی۔ تب آپ نے بارش کی دعا کی اور بارش ہوئی۔ اور بعض روایات میں آتا ہے کہ آنحضرت ﷺ نے
یہ آیت پڑھی ﴿فَارْتَقِبْ يَوْمَ تَأْتِي السَّمَاءُ بِدُحَانٍ مُّبِينٍ﴾ یہاں تک کہ آپ ﴿إِنَّا كَا شِفْعُوا الْعَذَابِ قَلِيلًا إِنَّكُمْ
عَائِدُونَ﴾ پر پہنچے اور سیدنا عبد اللہ بن مسعود رضی اللہ عنہ نے اس شخص کو جو اس آیت کو عذاب قیامت کے متعلق سمجھتا تھا کہا کہ کیا
قیامت کے دن یہ عذاب دور کیا جائے گا؟ اور آپ نے فرمایا ﴿الْبَطْشَةُ الْكُبْرَى﴾ یوم بدر ہے۔ اور اس کے متعلق مختلف
روایتیں بخاری میں ہیں اور دیگر کتب حدیث میں بھی ہیں۔ اور بعض نے اس دخان کو نشانات قیامت میں سے قرار دیا ہے۔
اور سیدنا حذیفہ رضی اللہ عنہ کی حدیث میں ہے کہ رسول اللہ ﷺ نے فرمایا کہ دخان قیامت کے نشانات میں سے ہے، تو حذیفہ
رضی اللہ عنہ نے پوچھا کہ دخان کیا ہے؟ تو آپ ﷺ نے یہ آیت پڑھی۔ ﴿يَوْمَ تَأْتِي السَّمَاءُ بِدُحَانٍ مُّبِينٍ﴾ لیکن اس حدیث پر
جرح ہوئی ہے اور سیدنا ابن مسعود رضی اللہ عنہ کی روایت صحیح ثابت ہے۔ ہاں کہا جاسکتا ہے کہ اس میں دوہری پیشگوئی ہے اور ایک
دفعہ پوری صراحت سے وہ پوری ہو چکی ہے۔ اور دوسری دفعہ کا تعلق قرب قیامت سے ہے یعنی موجودہ زمانہ سے، اور
یہاں واقعی دخان کا نظارہ اپنے دوسرے معنی کی رو سے دیکھا گیا ہے یعنی شتر عظیم کے دنیا پر ظاہر ہونے سے جو گزشتہ جنگ یورپ
کی صورت میں نمودار ہوئی اور اس کی صداقت حدیث سے ظاہر ہے۔ جس میں ایک شتر عظیم کا ذکر ہے۔ یہ حدیث سیدنا حذیفہ
رضی اللہ عنہ کی ہے اور ابوداؤد میں ہے: [قُلْتُ يَا رَسُولَ اللَّهِ! هَلْ بَعْدَ هَذَا الشَّرِّ خَيْرٌ؟ قَالَ: هُدْنَةُ عَلَى دَخْنٍ]

ثُمَّ تَوَلَّوْا عَنْهُ وَ قَالُوا مُعَلَّمٌ مَّجْنُونٌ ﴿١٣﴾
پھر وہ اس سے پھر گئے اور کہنے لگے سکھایا ہوا ہے، دیوانہ ہے۔ (3028)

إِنَّا كَاشِفُو الْعَذَابِ قَلِيلًا إِنَّكُمْ عَائِدُونَ ﴿١٤﴾
ہم عذاب کو تھوڑی دیر کے لیے دور کر دیں گے تو پھر (انہی کی طرف) لوٹ جاؤ گے۔

يَوْمَ نَبْطِشُ الْبَطْشَةَ الْكُبْرَىٰ إِنَّا مُنتَقِمُونَ ﴿١٥﴾
جس دن ہم سخت گرفت سے پکڑیں گے۔ ہم ضرور سزا دینے والے ہیں۔ (3029)

(سنن ابو داؤد، باب: ذِكْرِ الْفِتَنِ وَذَلَالِهَا، حدیث: 4248) یعنی میں نے دریافت کیا یا رسول اللہ اس شر کے بعد خیر ہوگی؟ تو آپ ﷺ نے فرمایا: صلح ہوگی جس کے نیچے فساد ہوگا۔ جس سے صاف معلوم ہوا کہ اس شر سے مراد جنگ ہے اور یہ [هُدْنَةٌ عَلَىٰ دَحْنٍ] وہی ہے جس کا نظارہ آج ہماری آنکھوں کے سامنے ہے۔ اور یہاں لفظ دَحْنِ اسی طرف اشارہ کرتا ہے۔ اور پھر اس کے بعد اس حدیث میں ہے کہ آپ نے فرمایا: [فِتْنَةٌ عَمِيَاءُ صَمَاءُ] ایک ایسا فتنہ ہوگا جو سخت خطرناک ہوگا۔ اور یہ بھی یہاں سے ظاہر ہے کہ یہ قحط مکہ میں ہی شروع ہوا۔ اور روح المعانی میں ہے کہ ابن کثیر نے اپنی تاریخ میں اس کا آنحضرت ﷺ سے کئی زندگی میں ہونا ہی بیان کیا ہے، مگر بعض روایات میں ہے کہ ابوسفیان کا قصہ مدینہ سے تعلق رکھتا ہے۔ جس سے یہ خیال کیا گیا ہے کہ شاید یہ دو دفعہ ہوا ہو۔ مگر اصل بات صرف اس قدر معلوم ہوتی ہے کہ یہ قحط اس وقت شروع ہوا جب ابھی آپ مکہ میں ہی تھے اور ختم اس وقت ہوا جب آپ مدینہ تشریف لے گئے اور یہاں یہ آیات بطور پیشگوئی ہیں، جیسا کہ ﴿فَازْتَقِبْ﴾ کے لفظ سے ظاہر ہے کہ ان کا نزول قحط کے ظہور سے پہلے ہوا۔

3028- ﴿مُعَلَّمٌ﴾ تعلیم دیا گیا یعنی وہ جسے کوئی دوسرا سکھاتا ہے۔ ﴿إِنَّمَا يَعْلَمُهُ بَشَرٌ﴾ [النحل: 103:16] 'ا سے تو ایک انسان سکھاتا ہے۔' یہ بعض عجمی غلام تھے جو نبی کریم ﷺ پر ایمان لائے اور کفار کہتے تھے کہ یہی لوگ آپ کو سکھاتے ہیں۔ ان کی اس درخواست پر یعنی ﴿رَبَّنَا اكْشِفْ عَنَّا الْعَذَابَ إِنَّا مُؤْمِنُونَ﴾ ﴿١٤﴾ پر فرمایا ﴿أَنَّىٰ لَهُمُ الذِّكْرَىٰ﴾ عذاب کے ٹل جانے سے یہ نصیحت کہاں حاصل کرنے والے ہیں۔ کیونکہ مخالفت میں اس قدر دور نکل چکے ہیں کہ کبھی جھوٹے الزامات لگاتے ہیں کہ آپ کو دوسرے سکھاتے ہیں اور کبھی مجنون کہتے ہیں۔ حالانکہ جانتے ہیں کہ دونوں باتیں غلط ہیں اور عذاب کے دور ہونے کی درخواست انہوں نے رسول کریم ﷺ کے ذریعہ سے ہی کی تھی۔ جیسے کہ پچھلی سورت میں حضرت موسیٰ علیہ السلام سے درخواست کیے جانے کا ذکر ہے۔ [الزخرف: 43:49]

3029- ﴿الْبَطْشَةَ الْكُبْرَىٰ﴾ سے مراد بھی عذاب دنیا ہی ہے جیسا کہ سیدنا ابن مسعود رضی اللہ عنہ نے اسے یوم بدر قرار دیا ہے اور اکثر مفسرین

وَلَقَدْ فَتَنَّا قَبْلَهُمْ قَوْمَ فِرْعَوْنَ وَ
جَاءَهُمْ رَسُولٌ كَرِيمٌ ﴿١٤﴾
اور ہم نے ان سے پہلے فرعون کی قوم کو آزمایا اور ان کے
پاس معزز رسول آیا۔

أَنْ أَدُّوْا إِلَىٰ عِبَادِ اللَّهِ ۗ إِنِّي لَكُم رَسُوْلٌ
أَمِيْنٌ ﴿١٥﴾
کہ اللہ کے بندوں کو میرے سپرد کر دو، میں تمہارے لیے
امانت والا رسول ہوں۔ (3030)

وَ أَنْ لَا تَعْلُوْا عَلَى اللَّهِ ۗ إِنِّي آتِيْكُم
بِسُلْطٰنٍ مُّبِيْنٍ ﴿١٦﴾
اور کہ اللہ کے مقابل سرکشی اختیار نہ کرو، میں تمہارے پاس
تھی دلیل لایا ہوں۔

وَ إِنِّي عٰدْتُ بِرَبِّيْ وَ رَبِّكُمْ أَنْ
تَرْجُوْنَ ﴿١٧﴾
اور میں اپنے رب اور تمہارے رب کی پناہ مانگتا ہوں کہ تم
مجھے سنگسار کرو۔

وَ إِنْ لَّمْ تُوْمِنُوْا لِيْ فَاَعْتٰزِلُوْنَ ﴿١٨﴾
اور اگر تم مجھ پر ایمان نہیں لاتے تو مجھ سے الگ ہو جاؤ۔

کا یہی قول ہے۔ اور ہو سکتا ہے کہ اس سے مراد فتح مکہ ہو۔ ﴿الْبَطْشَةُ الْكُبْرَى﴾ کا لفظ اس پر زیادہ صادق آتا ہے، کیونکہ ایک تو اس میں حملے کا رنگ ہے اور دوسرے اس سے ان کی قوت کا کلی استیصال ہو گیا اور پھر وہ سراٹھانے کے قابل نہ رہے۔ اور ﴿كَاشَفُوا الْعَادَابَ قَلِيْلًا﴾ صاف بتاتا ہے کہ ﴿الْبَطْشَةُ الْكُبْرَى﴾ قحط کے ختم ہونے کے کچھ مدت بعد ہے۔ ہاں یہ سچ ہے کہ ابتدا اس کی جنگ بدر سے ہے۔

3030- ﴿اٰدُوْا﴾ اَدَاۤءُ کسی حق کا ایک ہی دفعہ اور پورا پورا دے دینا اور امانت کا واپس کرنا ہے۔ ﴿فَلْيُوَدِّ الَّذِي اٰوْتِنَا اٰمٰنَتَهُ﴾ [البقرة: 2: 283] ”تو جس کا اعتبار کیا گیا ہے چاہیے کہ وہ امانت کو ادا کرے۔“ ﴿اَنْ تُوَدُّوا الْاٰمٰنَتِ اِلٰى اٰهْلِهَا﴾ [النساء: 58: 4] ”امانتیں ان کے اہل کو ادا کرو۔“ ﴿وَ اٰدَاۤءُ الْبَيْتِ بِاِحْسٰنٍ﴾ [البقرة: 2: 178] ”اور نیکی کے ساتھ اسے ادا کیا جائے۔“ اور یہاں مراد ہے کہ بنی اسرائیل کو غلامی سے آزاد کر کے میرے سپرد کر دو اور اس کے لیے ادائے امانت کا لفظ استعمال کیا ہے۔ جس سے معلوم ہوا کہ کسی قوم کا کسی وقت دوسری قوم کے ماتحت ہونا محض ایک امانت ہے اور دوسری قوم کو غلام بنانا کسی کا حق نہیں۔ اور دوسری جگہ ہے ﴿فَاَرْسِلْ مَعَنَا بَنِيْٓ اِسْرٰٓءِيْلَ ۗ وَلَا تُعٰدِبْهُمْ﴾ [طہ: 47: 20] ”سو بنی اسرائیل کو ہمارے ساتھ بھیج دے اور انہیں دکھ نہ دے۔“ اور بعض نے عباد اللہ کو منادی قرار دے کر یوں معنی کیے ہیں کہ اے بندگان خدا! حق اللہ کو جو ایمان اور قبول دعوت ہے میری طرف ادا کرو۔

فَدَاعَا رَبَّهُ أَنِّ هُوَ لَآءِ قَوْمٍ
مُجْرِمُونَ ﴿٢١﴾

سو اس نے اپنے رب کو پکارا کہ یہ مجرم لوگ ہیں۔

الثَّانِيَةَ

فَأَسْرِعْ بَعَادِي لِيَلَّا إِيَّاكُمْ
مُتَّبِعُونَ ﴿٢٢﴾

تو میرے بندوں کو رات کے وقت لے جا، تمہارا پیچھا کیا
جائے گا۔

وَ أَتْرِكِ الْبَحْرَ رَهَوًّا إِنَّهُمْ جُنْدٌ
مُغْرَقُونَ ﴿٢٣﴾

اور دریا کو ساکن چھوڑ دے۔ یہ ایک لشکر ہے جو غرق کیے
جائیں گے۔ (3031)

كَمْ تَرَكُوا مِنْ جَنِّتٍ وَعَيُونٍ ﴿٢٤﴾

کتنے باغ اور چشمے چھوڑ گئے۔

وَأَزْرُوجٍ وَمَقَامٍ كَرِيمٍ ﴿٢٥﴾

اور کھیتیاں اور عروت والے مقام۔

وَأَنْعَمَةٍ كَانُوا فِيهَا فِكَهَيْنَ ﴿٢٦﴾

اور نعمتیں جن میں مزے سے رہتے تھے۔ (3032)

3031- [رَهَا الشَّيْءُ رَهَوًّا] کے معنی ہیں سگن یعنی وہ چیز حالت سکون میں ہوئی۔ اور ہر ایک ساکن جو حرکت نہ کرے اسے رَهَوًّا کہا جاتا ہے اور جب کہیں [أَفْعَلُ كَذَا رَهَوًّا] تو مراد ہوتی ہے [سَاكِنًا عَلَى هَيْئَتِكَ] یعنی ٹھہر کر آہستگی سے اور [رَهَا الْبَحْرُ] کے معنی ہیں سگن یعنی ساکن ہو گیا۔ اور زجاج کہتے ہیں یہاں معنی يَبْسُ یا خشک ہیں۔ ایک قول ہے کہ ﴿رَهَوًّا﴾ یہاں حضرت موسیٰ علیہ السلام کی صفت ہے، یعنی آہستگی سے۔ (ل)

سمندر کو ساکن چھوڑ دے۔ الفاظ کے معنی تو یہی درست ہیں مگر سمندر کے ساکن ہونے سے مراد یہ نہیں ہوتی کہ اس کا پانی پتھر بن جائے بلکہ پانی میں تموج کا نہ ہونا اس کا ساکن ہونا ہے۔ گویا حضرت موسیٰ علیہ السلام کے گزرنے کے وقت سمندر سکون کی حالت میں تھا اور یوں اپنی جگہ سے پیچھے ہٹا ہوا تھا اس لیے خشک رستہ نکل آیا تھا۔ اسی سمندر میں جب تموج پیدا ہوا تو اس نے خشک جگہ کو ڈھانک لیا اور یوں لشکر فرعون غرق ہو گیا۔ یہی اصل حقیقت فلق بحر کی ہے۔

3032- ﴿أَنْعَمَةٍ﴾ نِعْمَةٌ حالت حسنہ کا نام ہے اور نِعْمَةٌ تَنْعَمُ یعنی فرانی یا آسودگی ہے۔ (غ) اور ﴿فِكَهَيْنَ﴾ کے لیے [دیکھو نمبر:

كَذٰلِكَ ۚ وَ اَوْرَثْنٰهَا قَوْمًا اٰخِرِيْنَ ﴿٣١﴾ ایسا ہی (اب) ہو گا اور ہم نے ان (چیزوں) کا وارث دوسرے لوگوں کو بنا دیا۔ (3033)

فَمَا بَكَتْ عَلَيْهِمُ السَّمَاءُ وَ الْاَرْضُ وَ مَا كَانُوْا مُنْظَرِيْنَ ﴿٣٢﴾ سوان پر آسمان اور زمین نہ روئے اور نہ انہیں مہلت دی گئی۔ (3034)

وَ لَقَدْ نَجَّيْنَا بَنِيْ اِسْرٰٓءِيْلَ مِنَ الْعَذَابِ الْبٰهِيْنِ ﴿٣٣﴾ اور ہم نے بنی اسرائیل کو روا کرنے والے عذاب سے نجات دی۔

3033- بنی اسرائیل کو نعمتوں کا عطا کیا جانا: ﴿قَوْمًا اٰخِرِيْنَ﴾ سے مراد یہ بھی ہو سکتی ہے کہ ان ہلاک ہونے والوں کے بعد دوسرے لوگ (جو بنی اسرائیل نہ تھے) ان چیزوں کے وارث ہوئے اور اس سے مراد بنی اسرائیل لے کر یوں بھی معنی ہو سکتے ہیں کہ فرعون اور اس کے ساتھیوں کو نعمت اور دولت سے محروم کر کے ہم نے بنی اسرائیل کو جنہیں وہ ذلیل کرنا چاہتا تھا اس قسم کی نعمتیں جو فاتح اور زندہ قوموں کو ملتی ہیں دیں۔ اس صورت میں ﴿اَوْرَثْنٰهَا﴾ سے مراد یہ ہوگی کہ ایسی نعمتوں کا انہیں اپنی جگہ پر وارث بنایا۔ کیونکہ بنی اسرائیل مصر میں واپس نہیں گئے۔

3034- ﴿بَكَتْ﴾ بکنا کا استعمال اس حالت پر ہے جب غم کی وجہ سے آنسوؤں کے جاری ہونے کے ساتھ آواز غالب ہو اور بچی اس کا اس حالت پر جب حزن غالب ہو اور بچی کا استعمال غم اور آنسوؤں کے بہنے دونوں کے اجتماع پر بھی ہوتا ہے۔ اور ہر ایک الگ الگ بھی جیسا کہ ﴿فَلْيَضْحَكُوْا قَلِيْلًا وَّ لِيَبْكُوْا كَثِيْرًا﴾ [التوبة: 82:9] ”سو تھوڑا ہنسیں اور بہت روئیں۔“ میں اشارہ خوشی اور غم کی طرف ہے۔ اور بکنا (رونے والا) کی جمع بکون بھی ہے۔ اور بچی بھی ﴿حٰزُوْا سُجْدًا وَّ بَكِيًّا﴾ [مریم: 58:19] ”وہ سجدہ کرتے ہوئے اور روتے ہوئے گر پڑتے ہیں۔“ اور بچی کا اصل فعل ہے جیسے ساجد کی جمع سُجُوْد ہے اور یہاں آسمان کے رونے سے مراد بعض نے جو آسمان کی زندگی اور علم کے قائل ہیں حقیقت لی ہے اور بعض کے نزدیک یہ مجاز ہے اور اس کی تقدیر یہ ہے کہ اہل سماء ان پر نہیں روئے۔ (غ)

آسمان اور زمین کا رونا:

سیدنا ابن عباس رضی اللہ عنہما نے اس کے معنی یوں کیے ہیں کہ قوم فرعون نے نہ تو زمین میں کوئی اچھے آثار چھوڑے اور نہ ان کا کوئی نیک عمل آسمان پر چڑھا۔ پس نہ زمین ان پر روئی نہ آسمان۔ (ج) گویا ان کا رونا ایک اچھی چیز کے نہ پایا جانے پر اظہار غم ہے۔ مومن جب فوت ہوتا ہے تو اس کے اعمال صالحہ کے رک جانے کی وجہ سے آسمان اور زمین اظہار غم کرتے ہیں اور کافر کے لیے ایسا نہیں ہوتا۔ اور ایک حدیث کا مضمون بھی اس کے قریب قریب ہے۔

مِنْ فِرْعَوْنَ ۖ إِنَّهُ كَانَ عَلِيًّا مِّنَ
الْمُسْرِفِينَ ﴿٣١﴾

(یعنی) فرعون (کے ہاتھ) سے، وہ سرکش حد سے نکل
جانے والوں میں سے تھا۔

وَ لَقَدْ اخْتَرْنَهُمْ عَلَىٰ عِلْمٍ عَلَى
الْعَالَمِينَ ﴿٣٢﴾

اور ہم نے انہیں (اپنے) علم کی بن پر قوموں پر برگزیدہ
کیا۔

وَ اتَيْنَهُمْ مِّنَ الْآيَاتِ مَا فِيهِ بَلَاءٌ
مُّبِينٌ ﴿٣٣﴾

اور ہم نے انہیں نشانیوں میں سے وہ کچھ دیا جس میں کھلا
انعام تھا۔ (3035)

إِنَّ هَؤُلَاءِ لَيَقُولُونَ ﴿٣٤﴾

یہ کہتے ہیں،

إِنْ هِيَ إِلَّا مَوْتَتُنَا الْأُولَىٰ وَ مَا نَحْنُ
بِمُنشَرِينَ ﴿٣٥﴾

کچھ نہیں، مگر ہماری پہلی موت ہی ہے اور ہم پھر اٹھائے
نہیں جائیں گے۔ (3036)

فَأْتُوا بِآبَائِنَا إِن كُنْتُمْ صَادِقِينَ ﴿٣٦﴾

سو ہمارے باپ داداؤں کو لے آؤ، اگر تم سچے ہو۔

3035 - چونکہ یہاں بنی اسرائیل کو فضیلت اور انعام دینے کا ذکر ہے اس لیے ﴿بَلَّوْا﴾ سے مراد بھی انعام ہی ہے۔ [دیکھو نمبر: 72] اور آیات سے مراد ایسی نشانیاں ہیں جیسے سمندر سے پار کرنا اور ان کے دشمنوں کو تباہ کرنا۔ بادل کا سایہ، من و سلوئی اور توریہ بھی مراد ہو سکتی ہے۔

3036 - موت اولیٰ سے مراد: جیسا کہ خود ان کے اس قول سے ظاہر ہے وہ دوسری زندگی کے قائل نہ تھے۔ پس ﴿مَوْتَتُنَا الْأُولَىٰ﴾ کے الفاظ ان کی طرف کیوں منسوب کیے اور فی الحقیقت بھی دوسری موت تو کوئی ہے ہی نہیں۔ ہاں قرآن شریف نے پہلی نیستی پر موت کا لفظ استعمال کیا۔ ﴿كُنْتُمْ أَمْوَاتًا فَأَحْيَاكُمْ﴾ [البقرة: 28] ”تم مردہ تھے پھر اس نے تمہیں زندگی دی۔“ اصل یہ ہے کہ موت اولیٰ یا پہلی موت سے مراد وہ موت ہے جو حیات اولیٰ یعنی پہلی زندگی کا خاتمہ کرتی ہے۔ گویا وہ جب دوسری زندگی کا انکار کرتے ہیں تو کہتے ہیں کہ ہم تو مر جائیں گے اور اس موت کے بعد جو اس پہلی زندگی کا خاتمہ کر دے گی کوئی دوسری زندگی نہیں۔

اَهُمْ خَيْرٌ أَمْ قَوْمٌ تُبَّعُوا وَالَّذِينَ مِنْ قَبْلِهِمْ ۗ أَهْلَكْنَاهُمْ إِنَّهُمْ كَانُوا مُجْرِمِينَ ﴿٣٧﴾

کیا یہ اچھے ہیں یا تبع کی قوم؟ اور وہ جو ان سے پہلے تھے۔ ہم نے انہیں ہلاک کر دیا، کیونکہ وہ مجرم تھے۔ (3037)

وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا لِعَيْنٍ ﴿٣٨﴾

اور ہم نے آسمانوں اور زمین کو اور جو کچھ ان کے درمیان ہے کھلتے ہوئے پیدا نہیں کیا۔

مَا خَلَقْنَاهُمْ إِلَّا بِالْحَقِّ وَلَكِنَّ أَكْثَرَهُمْ لَا يَعْلَمُونَ ﴿٣٩﴾

ہم نے انہیں حق کے ساتھ ہی پیدا کیا ہے۔ لیکن ان میں سے اکثر نہیں جانتے۔

إِنَّ يَوْمَ الْفُصْلِ مِيقَاتُهُمْ أَجْعَبِينَ ﴿٤٠﴾

فیصلے کا دن ان سب کا وقت مقرر ہے۔

يَوْمَ لَا يُغْنِي مَوْلَى عَنْ مَوْلَى شَيْئًا وَلَا هُمْ يُنصَرُونَ ﴿٤١﴾

جس دن کوئی دوست کسی دوست کے کچھ کام نہ آئے گا اور نہ ان کی مدد کی جائے گی۔

3037- ﴿قَوْمٌ تُبَّعُوا﴾ تفسیر میں ہے کہ تُبَّعَ بادشاہ تھا اور مومن تھا اور اس کی قوم کا فرقی اور اور بھی تُبَّعَ ہوئے ہیں۔ اور کہا گیا ہے کہ وہ یمن کا بادشاہ تھا اور شاہ یمن کو تُبَّعَ نہیں کہتے، سوائے اس کہ وہ حضرت موت اور سبا اور حمیر کا مالک ہو۔ (ل) اور سیدہ عائشہ رضی اللہ عنہا اور بعض صحابہ رضی اللہ عنہم نے اسے مومن قرار دیا ہے۔ (ج) اور بعض احادیث میں ہے کہ رسول اللہ ﷺ نے فرمایا کہ تُبَّعَ کو برا مت کہو اور بعض روایات میں ہے کہ وہ سمرقند فتح کر کے واپس آیا تو لوگوں میں مشہور ہو گیا کہ وہ خانہ کعبہ کو برباد کرنا چاہتا ہے۔ مگر اس نے ایسا نہ کیا بلکہ خانہ کعبہ کا حج کیا۔ اور بعض تواریخ میں ہے کہ وہ آنحضرت ﷺ سے سات سو یا ہزار سال پہلے ہوا۔ اور ابن مردویہ نے جو سیدنا ابن عباس رضی اللہ عنہما کی روایت بیان کی ہے اس میں ہے کہ وہ حضرت عیسیٰ علیہ السلام پر ایمان لاتا تھا۔ (ر) تُبَّعَ کا ذکر صرف ایک جگہ اور آتا ہے ﴿وَأَصْحَابُ الْآيَاتِ وَقَوْمٌ تُبَّعُوا﴾ [ق: 14:50] ”اور بن کے رہنے والوں اور تبع کی قوم نے۔“ جہاں اس قوم کا ذکر مذبذبین رسل میں کیا۔ پس ممکن ہے کہ وہ بھی رسولوں میں سے ہو۔ اور روح المعانی میں ہے کہ ایک اور روایت میں سیدنا ابن عباس رضی اللہ عنہما سے اس کا نبی ہونا بیان کیا گیا ہے، گو اس کی صحت ثابت نہیں۔

إِلَّا مَنْ رَحِمَ اللَّهُ ۗ إِنَّهُ هُوَ الْعَزِيزُ
الرَّحِيمُ ﴿٣٦﴾

سوائے اس کے جس پر اللہ رحم کرے۔ بیشک وہ غالب رحم کرنے والا ہے۔

2
13
15

إِنَّ شَجَرَتَ الزَّقُّومِ ﴿٣٧﴾

بے شک زقوم کا درخت

طَعَامُ الْإِثْمِ ﴿٣٨﴾

گناہ گار کا کھانا ہے۔

14
بِقِافَةِ 14

كَالْهَيْهَلِ ۗ يَعْلَىٰ فِي الْبُطُونِ ﴿٣٩﴾

پگھلے ہوئے تانبے کی طرح پیٹوں میں کھولے گا۔

كَغَلِي الْحَمِيمِ ﴿٤٠﴾

ابلتے ہوئے پانی کے کھولنے کی مانند۔

خُدُوهُ فَاعْتَلُوهُ إِلَىٰ سَوَاءِ الْجَحِيمِ ﴿٤١﴾

اسے پکڑ لو، پھر اسے دوزخ کے درمیان بھیج لے جاؤ۔ (3038)

ثُمَّ صُبُّوا فَوْقَ رَأْسِهِ مِنْ عَذَابِ
الْحَمِيمِ ﴿٤٢﴾

پھر اس کے سر کے اوپر ابلتے ہوئے پانی کا عذاب ڈالو۔

ذُقْ ۗ إِنَّكَ أَنْتَ الْعَزِيزُ الْكَرِيمُ ﴿٤٣﴾

چکھ، تو زبردست معزز تھا۔ (3039)

إِنَّ هَذَا مَا كُنْتُمْ بِهِ تَمْتَرُونَ ﴿٤٤﴾

یہ وہ ہے جس پر تم جھگڑتے تھے۔

إِنَّ الْمُنَافِقِينَ فِي مَقَامٍ أَمِينٍ ﴿٤٥﴾

متقی امن کی جگہ میں ہوں گے۔

3038- ﴿فَاعْتَلُوهُ﴾ اِعْتَلُوهُ کے معنی ہیں سختی سے کھینچنا یا سختی سے لے جانا جیسے [عَتَلْتُهُ إِلَى السِّجْنِ] اور عَتَلُ کے معنی ہیں سخت، بدخلق، بہت کھانے والا، سخت جھگڑالو ﴿عَتَلٌ بَعْدَ ذَلِكَ زَنِيمٌ﴾ [القلم: 13:68] ”سخت جھگڑالو، اس کے علاوہ شرارت میں مشہور (ہے)۔“ (ل)

3039- ﴿أَنْتَ الْعَزِيزُ الْكَرِيمُ﴾ یا تو یہ مراد ہے کہ تو اپنے آپ کو عزیز کریم کہتا تھا یا سمجھتا تھا حالانکہ فی الواقع ایسا نہ تھا۔ اور یا یہ کہ تو اپنی قوم میں عزیز کریم تھا مگر وہ تیری دنیوی عزت و وجاہت اب کسی کام نہیں آسکتی اور نہ عذاب سے بچا سکتی ہے۔ اور یہاں دوزخ کے عذاب کے ذکر میں بتایا ہے کہ یہ عذاب انسان کے اندر بھی ہوگا اور باہر سے بھی ہوگا۔

فِي جَدَّتِ وَعَيُونٌ ﴿٥٦﴾

(یعنی) باغوں اور چشموں میں۔

يَلْبَسُونَ مِنْ سُندِسٍ وَاسْتَبْرَقٍ
مُتَقَبِلِينَ ﴿٥٧﴾

باریک اور موٹا ریشم پہنیں گے، ایک دوسرے کے
سامنے (بیٹھیں گے)۔

كَذَلِكَ وَزَوَّجْنَاهُمْ بِحُورٍ عِينٍ ﴿٥٨﴾

ایسا ہی ہوگا، اور ہم انہیں خوبصورت حوروں کے ساتھی
بنادیں گے۔ (3040)

3040- ﴿زَوَّجْنَاهُمْ﴾ زَوْجُ بمعنی قرین بھی آتا ہے یعنی ساتھی اور شبیہ بھی ﴿إِلَى مَا مَتَّعْنَا بِهِ أَزْوَاجًا مِنْهُمْ﴾ [طلہ: 131:20] ”جو ہم نے ان میں سے قسم قسم کے لوگوں کو سامان دیا ہے۔“ جس سے مراد اشاہ و اقران ہیں ایسا ہی ﴿أَحْشُرُوا الَّذِينَ ظَلَمُوا وَأَزْوَاجَهُمْ﴾ [الصفات: 22:37] ”اکٹھا کرو انہیں جو ظلم کرتے تھے اور ان کے ساتھیوں کو“ میں مراد اقران ہیں۔ [وَزَوَّجْنَاهُمْ بِحُورٍ عِينٍ أَى قَرَنَّاَهُمْ بِهِنَّ وَلَمْ يُجِئْ فِي الْقُرْآنِ زَوَّجْنَاهُمْ حُورًا كَمَا يُقَالُ زَوَّجْتُهُ امْرَأَةً تَنْبِيْهَا أَنْ ذَلِكَ لَا يَكُونُ عَلَى حَسَبِ الْمُتَعَارِفِ فَيَمَّا بَيْنَنَا مِنَ الْمَنَاحِيحَةِ....] (المفردات فی غریب القرآن، کتاب الخاء) یعنی یہاں زوجنا سے مراد حور کو ان کا قرین بنادینا ہے اور قرآن شریف میں کہیں [زَوَّجْنَاهُمْ حُورًا] نہیں آیا۔ جس طرح پر [زَوَّجْتُهُ امْرَأَةً] کہہ دیا جاتا ہے یعنی میں نے عورت کو اس کے نکاح میں دے دیا۔

بہشت میں زوج کا تعلق:

اور یہ تشبیہ ہے اس بات پر کہ بہشت میں یہ تعلق اس قسم کا نہیں ہوگا جیسا ہمارے درمیان عورت اور مرد کے نکاح میں متعارف ہے۔ (غ)

﴿بِحُورٍ﴾ حُورٌ اور حُورَاءُ کے لیے [دیکھو نمبر: 441] اور حُور۔ أَحْوَرٌ اور حُورٌ دونوں کی جمع ہے۔ (غ) اور عِينٌ، أَعِينٌ اور عَيْنَاتٌ دونوں کی جمع ہے [دیکھو نمبر: 2785] اور وہیں یہ بحث مفصل گزر چکی ہے کہ حُورٌ نعمائے جنت میں سے ایک نعمت ہے، جو مردوں کے لیے بھی ہے اور عورتوں کے لیے بھی۔ اور زَوْجٌ کی بحث میں امام راغب نے اس بات کو صاف کر دیا ہے کہ حُور کے ساتھ تزویج مناکحت کے رنگ میں نہیں بلکہ قرین کے رنگ میں ہے اور مزید براں یہ کہ حُورٌ اور عِينٌ دونوں لفظ مذکر کی جمع بھی ہیں اور مؤنث کی بھی۔ اور اگرچہ یہ الفاظ ایسے ہیں جو عورتوں کے لیے عام طور پر استعمال ہوتے ہیں مگر مراد اس سے فی الواقع عورتیں نہیں ہو سکتیں۔ جیسا کہ [نمبر: 2785] میں دکھایا جا چکا ہے۔ کیونکہ نعمائے بہشتی میں نام بیشک اس دنیا کے ہیں گو ان چیزوں کی اصل حقیقت وہ نہیں۔ اور اصل غرض صرف کمال حسن کو ظاہر کرنا ہے جو انسان کے حسن اعمال کا نتیجہ ہے، مگر اس عالم میں ایک نیا رنگ اختیار کر لیتا ہے جس کی حقیقت کو ہم اس عالم میں نہیں سمجھ سکتے۔

بَدْعُونَ فِيهَا بِكُلِّ فَاكِهَةٍ أَمِينٍ ۝۵۵
 لَا يَذُوقُونَ فِيهَا الْمَوْتَ إِلَّا الْمَوْتَةَ
 الْأُولَىٰ ۚ وَوَقَّهُمْ عَذَابَ الْجَحِيمِ ۝۵۶

اس میں حالت امن میں ہر قسم کے پھل منگوائیں گے۔
 اس میں کوئی موت نہیں چکھیں گے سوائے پہلی موت کے
 (جو کچھ چکے) اور اس نے انہیں دوزخ کے عذاب سے
 بچا دیا۔

فَضَلًا مِّن رَّبِّكَ ۗ ذَٰلِكَ هُوَ الْفَوْزُ
 الْعَظِيمُ ۝۵۷

تیرے رب کی طرف سے فضل ہے، یہی بڑی کامیابی
 ہے۔

فَاتِمًا يَسْرُنُهُ بِلِسَانِكَ لَعَلَّهُمْ
 يَتَذَكَّرُونَ ۝۵۸

سو ہم نے اسے تیری زبان میں آسان کر دیا ہے تاکہ وہ
 نصیحت حاصل کریں۔

فَارْتَقِبْ إِنَّهُمْ مُّرْتَقِبُونَ ۝۵۹

پس انتظار کر کہ وہ بھی انتظار کرنے والے ہیں۔

اللہ بے انتہا رحم والے بار بار رحم کرنے والے کے نام سے

بِسْمِ اللّٰهِ الرَّحْمٰنِ الرَّحِیْمِ

(اللہ تعالیٰ) بے انتہا رحم والا۔

حَمَّ ①

کتاب کا اتارنا اللہ غالب حکمت والے کی طرف سے ہے۔

تَنْزِیْلُ الْکِتٰبِ مِنَ اللّٰهِ الْعَزِیْزِ

الْحٰکِیْمِ ②

یقیناً آسمانوں اور زمین میں مومنوں کے لیے نشان ہیں۔

اِنَّ فِی السَّمٰوٰتِ وَ الْاَرْضِ لٰآیٰتٍ

لِّلْمُؤْمِنِیْنَ ③

اور تمہاری پیدائش میں اور اس میں جو وہ جانوروں سے
پھیلا تارہتا ہے ان لوگوں کے لیے نشان ہیں جو یقین رکھتے

وَ فِی خَلْقِكُمْ وَ مَا یَبْثُ مِنْ دَابَّةٍ اَیُّ

لِقَوْمٍ یُّوقِنُوْنَ ④

میں۔

اور رات اور دن کے اختلاف میں اور اس میں جو اللہ بادل
سے رزق اتارتا ہے۔ پھر اس کے ساتھ زمین کو اس کی موت

وَ اِخْتِلَافِ الْیَلِ وَ النَّهَارِ وَ مَا اَنْزَلَ اللّٰهُ

مِنَ السَّمٰوٰتِ مِنْ رِّزْقٍ فَاَحْیَا بِہِ الْاَرْضَ

سورة الجاثية

نام:

اس سورت کا نام الجاثیہ ہے اور اس میں 4 رکوع اور 37 آیتیں ہیں۔ اس میں وحی الہی کی حقانیت اور جزا و سزا کے حق ہونے کی طرف توجہ دلائی گئی ہے اور ان کی صداقت کے انکار پر سزا کا ذکر ہے اور اسی لحاظ سے اس کا یہ نام بھی ہے جس کے معنی ہیں گھٹنوں کے بل بیٹھنے والی (جماعت) یعنی جزا و سزا کے خوف یا احوال قیامت کی وجہ سے بڑی بڑی جماعتیں خدا کے حضور عاجز ہوں گی۔

بَعْدَ مَوْتِهَا وَ تَصْرِيفِ الرِّيحِ آيَةٌ
لِّقَوْمٍ يَعْقِلُونَ ﴿٥﴾

کے بعد زندہ کرتا ہے اور ہواؤں کے ہیر پھیر میں ان لوگوں
کے لیے نشان ہیں جو عقل سے کام لیتے ہیں۔ (3041)

تِلْكَ آيَةُ اللَّهِ تَنْوَاهَا عَلَيْكَ بِالْحَقِّ
فَبِأَيِّ حَدِيثٍ بَعْدَ اللَّهِ وَ آيَتِهِ
يُؤْمِنُونَ ﴿٦﴾

یہ اللہ کی آیتیں ہیں جو ہم تجھ پر حق کے ساتھ پڑھتے ہیں۔
پس اللہ اور اس کی آیتوں کے بعد کس بات پر ایمان لائیں
گے۔ (3042)

وَيْلٌ لِّكُلِّ أَفَّاكٍ أَثِيمٍ ﴿٧﴾

افسوس ہر جھوٹے گنہگار پر۔

يَسْمَعُ آيَةَ اللَّهِ تَتْلُو عَلَيْهِ ثُمَّ يُصِرُّ
مُسْتَكْبِرًا كَأَن لَّمْ يَسْمَعْهَا فَبَشِّرْهُ
بِعَذَابِ أَلِيمٍ ﴿٨﴾

وہ اللہ کی آیتوں کو سنتا ہے (جو) اس پر پڑھی جاتی ہیں۔
پھر تکبر کرتا ہوا اڑ جاتا ہے، گویا کہ انہیں سنا ہی نہیں۔ سو
اسے دردناک عذاب کی خبر دے۔ (3042)

وَ إِذَا عَلِمَ مِنْ آيَاتِنَا شَيْئًا اتَّخَذَهَا
هُزُوًا ۗ وَأُولَٰئِكَ لَهُمْ عَذَابٌ مُّهِينٌ ﴿٩﴾

اور جب ہماری آیتوں سے کسی کا علم اسے ہوتا ہے، تو اس پر
ہنسی کرتا ہے۔ یہی ہیں جن کے لیے رسوا کرنے والا
عذاب ہے۔

3041- ﴿رَزَقِ﴾ سے مراد یہاں پانی ہے جو بادل سے برستا ہے۔ اس میں اور اوپر کی آیات میں اللہ تعالیٰ کی صفت رحمانیت کی طرف
توجہ دلائی ہے۔ ان تمام امور میں یہ نشان ہیں کہ جس طرح اللہ تعالیٰ نے انسان کے لیے اپنی صفت رحمانیت سے یہ سارے
سامان پیدا کیے، اسی طرح کتاب کا اتارنا بھی صفت رحمانیت کا تقاضا تھا۔

3042- ﴿بَعْدَ اللَّهِ وَ آيَتِهِ﴾ سے مراد ہے [بَعْدَ حَدِيثِ اللَّهِ وَ آيَاتِهِ] یعنی اللہ کی بات یا قرآن کریم کے بعد اور اس کے نشانات
کے بعد جن کی طرف اوپر توجہ دلائی گئی ہے۔

3042- ﴿الْبَيْتِ﴾ اَلَمْ وَجَعٌ شَدِيدٌ يَأْسُخْتُ دَرْدُوكُ كَمَا جَاتَا هِيَ۔ اَلَمْ يَأَلَمْ۔ ﴿فَأَنَّهُمْ يَأْكُمُونَ كَمَا تَأْكُمُونَ﴾ [النساء: 104:4] ”تو جس
طرح تم دکھا ٹھاتے ہو وہ بھی دکھا ٹھاتے ہیں۔“ اور ﴿الْبَيْتِ﴾ بمعنی مَوْلِمٌ ہے یعنی درد دینے والا۔ (غ)

ان کے آگے دوزخ ہے اور جو کچھ انہوں نے کمایا ان کے کسی بھی کام نہ آئے گا اور نہ وہ جو انہوں نے اللہ کے سوائے حمایتی بنائے ہیں، ان کے لیے بھاری عذاب ہے۔

یہ ہدایت ہے اور جو لوگ اپنے رب کی آیتوں کا انکار کرتے ہیں، ان کے لیے شدید قسم کا دردناک عذاب ہے۔

اللہ وہ ہے جس نے سمندر تمہارے کام میں لگایا تاکہ اس کے حکم سے اس میں کشتیاں چسلیں اور تاکہ تم اس کا فضل تلاش کرو اور تاکہ تم شکر کرو۔

اور جو کچھ آسمانوں میں ہے اور جو کچھ زمین میں ہے سب کو اپنے (فضل سے) تمہارے کام پر لگایا، اس میں ان لوگوں کے لیے نشان ہیں جو فکر سے کام لیتے ہیں۔ (3043)

انہیں کہہ دے جو ایمان لائے ہیں کہ ان سے جو اللہ کی (نعمتوں کے) دنوں کی امید نہیں رکھتے درگزر کریں، تاکہ وہ ایک قوم کو اس کے مطابق بدلہ دے جو وہ کماتے ہیں۔ (3044)

مَنْ وَّرَّآبِهِمْ جَهَنَّمَ ۚ وَلَا يُغْنِي عَنْهُمْ
مَا كَسَبُوا شَيْعًا وَلَا مَا اتَّخَذُوا مِنْ دُونِ
اللَّهِ أَوْلِيَاءَ ۚ وَلَهُمْ عَذَابٌ عَظِيمٌ ۝۱۰

هَذَا هُدًى ۚ وَالَّذِينَ كَفَرُوا بِآيَاتِ رَبِّهِمْ
لَهُمْ عَذَابٌ مِّن رَّجْزٍ أَلِيمٌ ۝۱۱

اللَّهُ الَّذِي سَخَّرَ لَكُمُ الْبَحْرَ لِتَجْرِيَ
الْفُلُكُ فِيهِ بِأَمْرِهِ ۖ وَلِتَبْتَغُوا مِنْ فَضْلِهِ
وَلَعَلَّكُمْ تَشْكُرُونَ ۝۱۲

وَسَخَّرَ لَكُم مَّا فِي السَّمٰوٰتِ وَمَا فِي
الْاَرْضِ جَمِيعًا مِّنْهُ ۗ اِنَّ فِيْ ذٰلِكَ لَآيٰتٍ
لِّقَوْمٍ يَّتَفَكَّرُوْنَ ۝۱۳

قُلْ لِلَّذِيْنَ اٰمَنُوْا يَغْفِرُوْا لِلَّذِيْنَ لَا
يَرْجُوْنَ اَيَّامَ اللّٰهِ لِيَجْزِيَ قَوْمًا بِمَا
كَانُوْا يَكْسِبُوْنَ ۝۱۴

3043 - ﴿مِنْهُ﴾ میں ضمیر اللہ تعالیٰ کی طرف جاتی ہے۔ یعنی ان سب چیزوں کا مسخر کر کے انسان کے کام میں لگا دینا اللہ تعالیٰ کی طرف سے ہے۔

3044 - مومنوں کا کفار کو معاف کر دینا حکم قتال سے منسوخ نہیں: ﴿اَيَّامَ اللّٰهِ﴾ کے لیے [دیکھو نمبر: 524] یہاں ﴿يَرْجُوْنَ﴾ ساتھ لا کر جس کا اقتضا خوش کرنے والی بات ہے بتا دیا ہے کہ ان الفاظ سے مراد اللہ تعالیٰ کی نعمتوں کے دن ہیں اور مطلب یہ ہے کہ

مَنْ عَمِلَ صَالِحًا فَلِنَفْسِهِ ۖ وَ مَنْ أَسَاءَ
فَعَلَيْهَا ۗ ثُمَّ إِلَىٰ رَبِّكُمْ تُرْجَعُونَ ﴿١٥﴾

جو کوئی اچھا کام کرتا ہے تو اپنی جان (کی بھلائی) کے لیے
ہے اور جو برا کرتا ہے تو اسی پر (اس کا نقصان) ہے۔ پھر
تم اپنے رب کی طرف لوٹائے جاؤ گے۔

وَ لَقَدْ آتَيْنَا بَنِي إِسْرَائِيلَ الْكِتَابَ وَ
الْحُكْمَ وَ النُّبُوَّةَ وَ رَزَقْنَاهُمْ مِّنَ الطَّيِّبَاتِ
وَ فَضَّلْنَاهُمْ عَلَى الْعَالَمِينَ ﴿١٦﴾

اور یقیناً ہم نے بنی اسرائیل کو کتاب اور حکم اور نبوت دی
اور انہیں ستھری چیزوں سے رزق دیا اور انہیں قوموں پر
فضیلت دی۔

وَ آتَيْنَاهُمْ بَيِّنَاتٍ مِّنَ الْأَمْرِ ۚ فَمَا
اِخْتَلَفُوا إِلَّا مِمَّنْ بَعْدَ مَا جَاءَهُمُ الْعِلْمُ ۗ
بَغِيًّا بَيْنَهُمْ ۗ إِنَّ رَبَّكَ يَقْضِي بَيْنَهُمْ
يَوْمَ الْقِيَامَةِ فِيمَا كَانُوا فِيهِ
يَخْتَلِفُونَ ﴿١٧﴾

اور ہم نے انہیں اس معاملہ کے متعلق کھلی دلیلیں دیں۔ سو
انہوں نے اختلاف نہیں کیا مگر اس کے بعد کہ ان کے
پاس علم آ گیا، آپس کے حسد کی وجہ سے۔ تیرا رب ان کے
درمیان قیامت کے دن ان باتوں میں فیصلہ کرے گا جن
میں وہ اختلاف کرتے ہیں۔ (3045)

کافر یہ توقع نہیں رکھتے کہ نیکی کرنے پر اللہ تعالیٰ کی طرف سے کوئی انعام ملتا ہے، اس لیے نیکی کرنے والوں کو دکھ بھی دیتے
ہیں۔ پس مومنوں کو حکم دیا کہ ان تکالیف پر ان کو معاف کرتے رہیں۔ اس قسم کی تکلیف اذن قتال سے منسوخ نہیں۔ کیونکہ
اذن قتال کفار سے پہلے جنگ کرنے پر ہے اور جنگ کو چھوڑ کر بہتیری تکلیفیں پہنچائی جاتی تھیں۔ مکہ میں جنگ نہ تھی مگر یہ تکالیف
بے انتہا تھیں، ان سب پر معافی کا حکم ہے۔ اس سے یہ بھی معلوم ہوتا ہے کہ ان سورتوں کا نزول تکالیف کے زمانہ کا ہے۔

3045- ﴿الْأَمْرُ﴾ سے مراد یہاں بعض نے دین لے کر [بَيِّنَاتٍ مِّنَ الْأَمْرِ] سے مراد حضرت موسیٰ علیہ السلام کے معجزات لیے ہیں مگر اس
کا یہاں کوئی موقع نہیں۔ اور سیدنا ابن عباس رضی اللہ عنہما نے مراد [أَمْرُ النَّبِيِّ ﷺ] لیا ہے یعنی آنحضرت ﷺ کے دنیا میں ظاہر
ہونے کا معاملہ۔ (ر) تو اس صورت میں [بَيِّنَاتٍ مِّنَ الْأَمْرِ] سے مراد آنحضرت ﷺ کے متعلق کھلی دلیلیں ہوں گی۔ یعنی
وہ پیشگوئیاں اور نشانات جو بنی اسرائیل کی کتاب میں موجود تھے۔ اور یہاں اختلاف سے مراد بھی آنحضرت ﷺ سے
اختلاف مراد ہے۔ اور اگلی آیت میں ﴿الْأَمْرُ﴾ کا لفظ آنحضرت ﷺ کے متعلق لا کر صاف بتا دیا کہ یہی مراد ہے۔

پھر ہم نے تجھے اس معاملہ میں ایک کھلے رستہ پر لگا دیا، سو
اس کی پیروی کر اور ان کی خواہشوں کی پیروی نہ کر جو علم
نہیں رکھتے۔ (3046)

ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ
فَاتَّبِعْهَا وَلَا تَتَّبِعْ أَهْوَاءَ الَّذِينَ لَا
يَعْلَمُونَ ﴿١٨﴾

وہ اللہ کے سامنے تیرے کچھ بھی کام نہ آئیں گے اور ظالم
ایک دوسرے کے مددگار ہیں اور اللہ (تعالیٰ) متقیوں کا
مددگار ہے۔

إِنَّهُمْ لَن يَغْنُؤُوا عَنكَ مِنَ اللَّهِ شَيْئًا ۗ
إِنَّ الظَّالِمِينَ بَعْضُهُمْ أَوْلِيَاءُ بَعْضٍ ۗ
وَاللَّهُ وَلِيُّ الْمُتَّقِينَ ﴿١٩﴾

یہ لوگوں کے لیے روشن دلیلیں ہیں اور ان لوگوں کے لیے
ہدایت اور رحمت ہے جو یقین کرتے ہیں۔

هَذَا بَصَائِرُ لِلنَّاسِ وَهُدًى وَرَحْمَةٌ
لِّقَوْمٍ يُوقِنُونَ ﴿٢٠﴾

آیا وہ لوگ جو بدیاں نماتے ہیں گمان کرتے ہیں کہ ہم
انہیں ان کی طرح کر دیں گے جو ایمان لاتے اور اچھے
عمل کرتے ہیں (یعنی) ان کا عینا اور ان کا مرنا برابر ہے۔
برا ہے جو یہ فیصلہ کرتے ہیں۔ (3047)

أَمْ حَسِبَ الَّذِينَ اجْتَرَحُوا السَّيِّئَاتِ أَنْ
نَجْعَلَهُمْ كَالَّذِينَ آمَنُوا وَعَمِلُوا
الصَّالِحَاتِ سَوَاءً مَّحْيَاهُمْ وَمَمَاتِهِمْ ۗ
سَاءَ مَا يَحْكُمُونَ ﴿٢١﴾

اور اللہ نے آسمانوں اور زمین کو حق کے ساتھ پیدا کیا ہے
اور تاکہ ہر جان کو اس کے مطابق بدلہ دیا جائے جو اس نے
کمایا، اور ان پر ظلم نہیں کیا جائے گا۔

وَاللَّهُ خَلَقَ اللَّهُ السَّمَوَاتِ وَالْأَرْضِ بِالْحَقِّ وَ
لَيُجْزَىٰ كُلُّ نَفْسٍ بِمَا كَسَبَتْ وَهُمْ لَا
يُظْلَمُونَ ﴿٢٢﴾

3046 - ﴿شَرِيعَةٍ﴾ کے لیے [دیکھو نمبر: 834] اور ﴿الْأَمْرِ﴾ یا اس معاملہ سے مراد دین ہی ہے۔

3047 - یعنی نیکوں اور بدوں کی زندگی اور موت کا یکساں ہونا گمان باطل ہے۔ جس سے معلوم ہوا کہ اس زندگی میں بھی نیکی کرنے
والے بدوں پر ممتاز ہو جاتے ہیں۔

تو کیا تو نے دیکھا جس نے اپنی خواہش کو اپنا معبود بنا لیا
اور اللہ نے اسے (اپنے) علم کی بنا پر گمراہ ٹھہرایا اور اس
کے کان اور اس کے دل پر مہر لگا دی اور اس کی آنکھ پر
پردہ ڈال دیا۔ پس اللہ کے بعد کون اسے ہدایت دے سکتا
ہے۔ تو کیا تم نصیحت نہیں پکڑتے؟ (3048)

اور کہتے ہیں یہ کچھ نہیں مگر ہماری دنیا کی زندگی ہے۔ ہم
مرتے ہیں اور ہم جیتے ہیں اور سوائے زمانہ کے ہمیں کوئی
ہلاک نہیں کرتا اور انہیں اس کا کچھ علم نہیں۔ وہ صرف ظن
سے کام لیتے ہیں۔ (3049)

3048- یہاں اصل ذکر تو کفار کا ہی ہے اور انہی کے متعلق فرمایا کہ انہوں نے اپنے حرص و ہوا کو معبود بنا رکھا ہے۔ مگر اصل غرض مسلمانوں کو سمجھانا ہے کہ اپنی خواہشات کے پیچھے لگے رہنا یہ بھی شرک ہے۔ گو بہت سے لوگ اس شرک خفی کو دیکھ نہ سکتے ہوں۔ بلکہ یہ شرک ایسا خطرناک ہے کہ اللہ تعالیٰ اس کے متعلق فرماتا ہے ﴿أَضَلَّهُ اللَّهُ عَلَىٰ عِلْمِهِ﴾ ایسے شخص کو اللہ تعالیٰ گمراہ شدہ قرار دیتا ہے جو بجائے احکام خدا کی پیروی کے اپنی خواہشات کی پیروی میں لگ جاتا ہے اور اس کے دل وغیرہ پر مہر لگا دیتا ہے۔ آج گو مسلمان بت پرستی سے بچے ہوئے ہوں، مگر یہ شرک خفی یا اپنے حرص و ہوا کا اتباع ان میں بھی پایا جاتا ہے۔

3049- ﴿الدَّهْرُ﴾ دَہْرُ اصل میں عالم کی کل مدت ہے، اس کے ابتدائے وجود سے لے کر اس کے خاتمہ تک۔ ﴿هَلْ آتَىٰ عَلَىٰ الْإِنْسَانِ حِينٌ مِّنَ الدَّهْرِ﴾ [الدھر: 1:76] ”یقیناً انسان پر زمانے کا ایک وقت آچکا ہے۔“ پھر ہر لمبی مدت پر بولا جاتا ہے اور زَمَانٌ تھوڑی اور لمبی مدت دونوں پر بولا جاتا ہے۔ اور کسی شخص کا دَہْرُ اس کی مدت حیات ہے اور جو بات زندگی بھر باقی رہے اسے بھی دَہْرُ کہہ دیتے ہیں۔ اور آنحضرت ﷺ کی حدیث میں ہے: [لَا تَسْبُوا الدَّهْرَ فَإِنَّ اللَّهَ هُوَ الدَّهْرُ] [صحیح مسلم، کتاب الألفاظ من الأدب، باب: التَّغْيِ عَنْ سَبِّ الدَّهْرِ، حدیث: 6003] تو اللہ کے دَہْرُ ہونے سے مراد یہ ہے کہ وہ خیر و شر جو لوگ زمانہ کی طرف منسوب کرتے ہیں اللہ تعالیٰ کی طرف سے ہے اور یہاں مراد زمانہ ہی ہے۔ (غ)

تاسخ:

﴿نُومٌ وَ نَحْيًا﴾ میں مفسرین نے بہت سی توجیہات کی ہیں۔ بعض مر جاتے ہیں، بعض جیتے ہیں۔ یا ایک نسل مر جاتی ہے تو اس کی

وَ إِذَا تُتْلَى عَلَيْهِمْ آيَاتُنَا بَيِّنَاتٍ مَّا كَانَ
حُجَّتَهُمْ إِلَّا أَنْ قَالُوا اتُّوْا بِآبَائِنَا
إِنْ كُنْتُمْ صَادِقِينَ ﴿٣٥﴾

اور جب ان پر ہماری کھلی آیات پڑھی جاتی ہیں تو ان کی
دلیل اور کچھ نہیں ہوتی سوائے اس کے کہ وہ کہتے ہیں
ہمارے باپ داداؤں کو لے آؤ اگر تم سچے ہو۔

قُلِ اللّٰهُ يُحْيِيكُمْ ثُمَّ يُمَيِّتُكُمْ ثُمَّ
يَجْمَعُكُمْ إِلَى يَوْمِ الْقِيَامَةِ لَا رَيْبَ فِيهِ
وَلَكِنَّ أَكْثَرَ النَّاسِ لَا يَعْلَمُونَ ﴿٣٦﴾

کہہ، اللہ ہی تمہیں زندہ کرتا ہے پھر وہی تمہیں مارے گا، پھر
وہ تمہیں قیامت کے دن جمع کرے گا جس میں کوئی شک
نہیں۔ لیکن اکثر لوگ نہیں جانتے۔ (3050)

وَاللّٰهُ مُلْكُ السَّمٰوٰتِ وَالْاَرْضِ ۗ وَ يَوْمَ
تَقُوْمُ السَّاعَةُ ۗ يَوْمَ يَمِيْدُ الْيٰحْسُرُ
الْمُبْطِلُوْنَ ﴿٣٧﴾

اور اللہ کے لیے آسمانوں اور زمین کی بادشاہت ہے اور
جس وقت (موعودہ) گھڑی قائم ہوگی اس وقت (حق کو)
باطل قرار دینے والے گھٹائے میں ہوں گے۔

وَ تَرٰى كُلَّ اُمَّةٍ جَاثِيَةً ۗ كُلُّ اُمَّةٍ
تُدْعٰى اِلٰى كِتٰبِهَا ۗ الْيَوْمَ تُجْزَوْنَ مَّا
كُنْتُمْ تَعْمَلُوْنَ ﴿٣٨﴾

اور تو ہر ایک امت کو گھٹنوں کے بل دیکھے گا، ہر ایک امت
اپنی کتاب کی طرف بلائی جائے گی۔ آج تمہیں وہی بدلہ دیا
جائے گا جو تم عمل کرتے تھے۔ (3051)

جگہ دوسری نسل لے لیتی ہے۔ یا نموت میں حالت عدم کی طرف اشارہ ہے۔ اور ایک مراد یہ بھی لی گئی ہے کہ اس سے اشارہ
تناخ کی طرف ہے۔ یعنی ایک جسم پر موت آتی ہے تو کسی دوسرے جسم میں زندہ ہو جاتے ہیں۔ (ر) اور دھڑ کے ہلاک کرنے
سے یہ مراد ہے کہ جس طرح ہر چیز ایک مدت کے بعد ہلاک ہو جاتی ہے اور اس کا کچھ نشان نہیں رہتا، یہی ہماری حالت ہے۔

3050- اِلٰی بِمَعْنٰی فِیْ بِحِیْثُ یُحْیٰی ہُو سکتا ہے یعنی قیامت کے دن جمع کرے گا اور اصل معنی لے کر انتہا بھی مراد ہو سکتی ہے۔

3051- گھٹنوں کے بل بیٹھا ہونے میں اشارہ اس دن کے شند اند کی طرف ہے۔ اور یہ حالت اس شخص کی ہے جو حساب کتاب کے
انتظار میں خائف ہے اور امت کا لفظ لانے میں شاید یہ اشارہ ہے کہ ہر نبی کی امت کا حساب اسی تعلیم کے لحاظ سے ہوگا جو اس
نبی کی وساطت سے دی گئی۔ پھر ہر امت میں سے نیک و بد الگ ہو جائیں گے۔

یہ ہماری کتاب تمہارے بارے میں حق کے ساتھ بولتی ہے۔ ہم لکھ لیتے تھے جو کچھ تم عمل کرتے تھے۔ (3052)

سو وہ لوگ جو ایمان لائے اور اچھے عمل کرتے ہیں، تو انہیں ان کا رب اپنی رحمت میں داخل کرے گا۔ یہ کھلی کامیابی ہے۔

اور جو کافر ہیں (انہیں کہا جائے گا) کیا میری آیتیں تم پر پڑھی نہ جاتی تھیں۔ پھر تم نے تکبر کیا اور تم مجرم لوگ تھے۔

اور جب کہا جاتا ہے کہ اللہ کا وعدہ سچ ہے اور (موعودہ) گھڑی میں کچھ شک نہیں، تم کہتے ہم نہیں جانتے وہ گھڑی کیا ہے؟ ہم کو ایک خیال سا آتا ہے اور ہمیں یقین نہیں۔ (3053)

هَذَا كِتَابُنَا يَنْطِقُ عَلَيْكُمْ بِالْحَقِّ ۗ إِنَّا كُنَّا نَسْتَنْسِخُ مَا كُنْتُمْ تَعْمَلُونَ ﴿٣٠﴾

فَأَمَّا الَّذِينَ آمَنُوا وَعَمِلُوا الصَّالِحَاتِ فَيُدْخِلُهُمْ رَبُّهُمْ فِي رَحْمَتِهِ ۗ ذَٰلِكَ هُوَ الْفَوْزُ الْمُبِينُ ﴿٣١﴾

وَأَمَّا الَّذِينَ كَفَرُوا ۖ أَفَلَمْ تَكُنْ آيَاتِي تُنذِرُكُمْ عَلَيْكُمْ فَاسْتَكْبَرْتُمْ وَ كُنْتُمْ قَوْمًا مُّجْرِمِينَ ﴿٣٢﴾

وَإِذْ قِيلَ إِنَّ وَعْدَ اللَّهِ حَقٌّ ۖ وَالسَّاعَةُ لَا رَيْبَ فِيهَا قُلْتُمْ مَا نَدْرِي مَا السَّاعَةُ ۗ إِن نَّظُنُّ إِلَّا ظَنًّا ۖ وَمَا نَحْنُ بِمُستَيْقِنِينَ ﴿٣٣﴾

3052 - نامہ اعمال کی گویائی: یہاں سے معلوم ہوا کہ نامہ اعمال کو گویائی دی جائے گی (اور کہیں ہے کہ اس کا وزن کیا جائے گا اور کہیں ہے اِقْرَأْ كِتَابَكَ) تو گویا بغیر پڑھنے کے ہی وہ بتا دے گا کہ کیا عمل ہیں۔ اس قسم کے الفاظ صاف بتاتے ہیں کہ یہ سب کچھ وہاں حال سے ہو گا نہ قال سے۔ نیز [دیکھو نمبر: 2457]

3053 - ﴿مُستَيْقِنِينَ﴾ اور اِسْتَيْقِنَ کے ایک ہی معنی ہیں [دیکھو نمبر: 150] ﴿وَفِي الْاَرْضِ اٰیٰتٌ لِّمُؤْمِنِيْنَ﴾ [الذاریات: 20:51] ”اور زمین میں یقین کرنے والوں کے لیے نشان ہیں۔“ اور ﴿مَا قَتَلُوهُ يَقِيْنًا﴾ [النساء: 157:4] ”انہوں نے اسے یقینی طور پر قتل نہیں کیا۔“ میں معنی ہیں [مَا قَتَلُوهُ قَتْلًا تَيَقَّنُوهُ بَلْ اِنَّمَا حَكَمُوْا تَحْمِيْنًا وَّوَهْمًا]

اور ان کے لیے ان کی برائیاں ظاہر ہو گئیں جو وہ عمل کرتے تھے اور انہیں اس چیز نے آلیا، جس پر وہ ہنسی کرتے تھے۔

وَبَدَا لَهُمْ سَيِّئَاتُ مَا عَمِلُوا وَحَاقَ بِهِمْ مَا كَانُوا بِهِ يَسْتَهْزِءُونَ ﴿٣٦﴾

اور کہا جائے گا آج ہم تمہاری پروا نہیں کرتے، جس طرح تم نے ہماری اس دن کی ملاقات کی پروا نہ کی۔ اور تمہارا ٹھکانا آگ ہے اور تمہارے لیے کوئی مددگار نہ ہوگا۔

وَقِيلَ الْيَوْمَ نَنْسِكُم مِّمَّا نَسِيتُمْ لِقَاءَ يَوْمِكُمْ هَذَا وَمَا لَكُمْ مِمَّنْ نُصِرِينَ ﴿٣٦﴾

یہ اس لیے کہ تم نے اللہ کی آیتوں کو ہنسی بنایا اور تمہیں دنیا کی زندگی نے دھوکہ دیا۔ سو آج وہ اس سے باہر نہیں نکالے جائیں گے اور نہ انہیں گناہ بخشوانے کا موقع دیا جائے گا۔

ذِكْرُكُمْ بِأَنَّكُمْ اتَّخَذْتُمْ آيَاتِ اللَّهِ هُزُوًا وَغَرَّتْكُمُ الْحَيَاةُ الدُّنْيَا فَالْيَوْمَ لَا يُخْرَجُونَ مِنْهَا وَلَا هُمْ يُسْتَعْتَبُونَ ﴿٣٧﴾

پس اللہ کے لیے ہی سب تعریف ہے (جو) آسمانوں کا رب اور زمین کا رب، سب جہانوں کا رب (ہے)۔

فَلِلَّهِ الْحَمْدُ رَبِّ السَّمَوَاتِ وَرَبِّ الْأَرْضِ رَبِّ الْعَالَمِينَ ﴿٣٧﴾

اور اسی کے لیے آسمانوں اور زمین میں بڑائی ہے اور وہ غالب حکمت والا ہے۔

وَلَهُ الْكِبْرِيَاءُ فِي السَّمَوَاتِ وَالْأَرْضِ ۗ وَهُوَ الْعَزِيزُ الْحَكِيمُ ﴿٣٨﴾

(غ) اسے ایسا قتل نہیں کیا جس پر انہیں یقین ہو گیا ہو کہ قتل ہو گیا۔ بلکہ انکل سے اور خیال سے حکم لگا دیا (کہ قتل ہو گیا ہوگا)۔

